

## தானியேல்

ஆசிரியர்

பாபிலோனின் இருந்த காலத்தில் இஸ்ரவேலிலிருந்து சிறைபிடிக்கப்பட்ட யூதனாகிய தானியேலின், பெயரிலேயே எழுதப்பட்டது. தானியேலின் அர்த்தம், “தேவனே என் நியாயாதிபதி” தானியேலில் உள்ள 9:2, 10:2 ன்படி இதன் ஆசிரியர் தானியேல் தான் என்று உறுதிப்படுத்துகிறது. பாபிலோனின் தலைநகரில் தன்னுடைய சிறையிருப்பின் அனுபவங்களையும் தீர்க்கதரிசனங்களையும் பதிவு செய்திருக்கிறார். அவன் ராஜாவின் அரண்மனையில் சேவை செய்ததால் உயர் அதிகாரிகளின் மத்தியில் நல்ல வாய்ப்பு கிடைத்தது. தன்னுடைய மத கலாச்சாரத்துக்கு வேறுப்பட்ட நாட்டிலும் தன் தேவனுக்கு உண்மையாய் இருந்தது எல்லா மக்களுக்கும் மிக பெரிய முன் மாதிரியாய் இருக்கிறான்.

எழுதப்பட்ட காலம் மற்றும் இடம்.

ஏறக்குறைய கிமு. 605 க்கும் 530 கிமு. க்கும். இடையில் எழுதப்பட்டது.

யாருக்காக எழுதப்பட்டது.

பாபிலோனிலிருந்த யூத சிறையிருப்பு மக்களுக்கும் வேதத்தை பிற்காலத்தில் வாசிப்பவர்களுக்கும் எழுதப்பட்டது.

எழுதப்பட்ட நோக்கம்

இந்த புத்தகத்தில் தானியேலின் தீர்க்கதரிசனங்களையும், தரிசனங்களையும், நடவடிக்கைகள் எல்லாவற்றையும் பதிவு செய்யப்பட்டிருக்கிறது. தேவன் தன்னைப் பின்பற்றுகிறவர்களுக்கு உண்மையுள்ளவராயிருக்கிறார் பூமிக்குறிய பணிகளை செய்யும்போது வரும் சோதனைகள், கட்டாயப்படுத்துதல்கள், மத்தியிலும் தேவனுடைய காரியங்களில் உண்மையிருக்க போதிக்கிறது.

மையக் கருத்து

தேவனின் சர்வதிகாரம்.

### பொருளடக்கம்

1. பெரிய சிலையின் சொப்பனத்தின் அர்த்தத்தை தானியேல் வெளிப்படுத்தினான். — 1:1-2:49
2. சாத்ராக் மேஷாக், ஆபேத்நேகோ அக்கினி சூளையிலிருந்து விடுவிக்கப்பட்டனர். — 3:1-30
3. நேபுகாத்நேச்ச்சரின் சொப்பனம் — 4:1-37
4. அசையும் கைவிரல்களும், தானியேல் சொன்ன அழிவின் தீர்க்கதரிசனமும். — 5:1-31
5. சிங்க குகையில் போடப்பட்ட தானியேல். (6:1-28). — 6:1-28

6. நாலு பெரிய மிருகங்களின் தரிசனம். — 7:1-28
7. ஆட்டுக்கடா, வெள்ளாட்டுகடா, சின்னகொம்புகளின் தரிசனம். — 8:1-27
8. 70 வருடத்தின் சிறையிருப்புக்காக செய்யப்பட்ட ஜெபம் கேட்கப்பட்டது. — 9:1-27
9. கடைசிக்கால யுத்தத்தின், தானியேலின் தரிசனம் — 10:1-12:13

பாபிலோனில் தானியேலுக்குப் பயிற்சி

<sup>1</sup> யூதாவின் ராஜாவாகிய யோயாக்கீம் ஆட்சிசெய்த மூன்றாம் வருடத்திலே பாபிலோனின் ராஜாவாகிய நேபுகாத்நேச்சார் எருசலேமிற்கு வந்து, அதை முற்றுகையிட்டான்.

<sup>2</sup> அப்பொழுது ஆண்டவர் யூதாவின் ராஜாவாகிய யோயாக்கீமையும் தேவனுடைய ஆலயத்தின் பாத்திரங்களில் சிலவற்றையும் அவனுடைய கையில் ஒப்புக்கொடுத்தார்; அவன் அந்தப் பாத்திரங்களைச் சினேயார் தேசத்திலுள்ள தன் தெய்வத்தின் கோவிலுக்குக் கொண்டுபோய், அவைகளைத் தன் தெய்வத்தின் கருவூலத்திற்குள் வைத்தான்.

<sup>3</sup> அப்பொழுது இஸ்ரவேல் மக்களுக்குள்ளே ராஜவம்சத்தார்களிலும் உயர்குடிமக்களிலும் எந்தவொரு குறைபாடும் இல்லாதவர்களும், அழகானவர்களும், சகல ஞானத்திலும்

தேறினவர்களும், அறிவில் சிறந்தவர்களும், கல்வியில் நிபுணர்களும், ராஜாவின் அரண்மனையிலே வேலைசெய்யத் திறமையுள்ளவர்களும்மாகிய சில வாலிபர்களைக் கொண்டு வரவும்,

<sup>4</sup> அவர்களுக்குக் கல்தேயரின் எழுத்தையும் மொழியையும் கற்றுக்கொடுக்கவும் ராஜா தன் அதிகாரிகளின் தலைவனாகிய அஸ்பேனாசுக்கு கட்டளையிட்டான்.

<sup>5</sup> ராஜா, தான் சாப்பிடும் உணவிலேயும் தான் குடிக்கும் திராட்சைரசத்திலேயும் தினம் ஒரு பங்கை அவர்களுக்கு நியமித்து, அவர்களை மூன்றுவருடங்கள் வளர்க்கவும், அதின் முடிவிலே அவர்கள் ராஜாவிற்கு முன்பாக நிற்கும்படிசெய்யவும் கட்டளையிட்டான்.

<sup>6</sup> அவர்களுக்குள் யூதா மக்களாகிய தானியேல், அன்னியா, மீஷாவேல், அசரியா என்பவர்கள் இருந்தார்கள்.

<sup>7</sup> அதிகாரிகளின் தலைவன், தானியேலுக்கு பெல்தெஷாத்சார் என்றும், அன்னியாவிற்கு சாத்ராக் என்றும், மீஷாவேலுக்கு மேஷாக் என்றும், அசரியாவிற்கு ஆபேத்நேகோ என்றும் மறுபெயரிட்டான்.

<sup>8</sup> தானியேல் ராஜா குறித்திருக்கிற உணவினாலும் அவர் குடிக்கும் திராட்சைரசத்தினாலும் தன்னைத் தீட்டுப்படுத்தக்கூடா தென்று, தன் இருதயத்தில் தீர்மானம்செய்துகொண்டு,

தன்னைத் தீட்டுப்படுத்தாதபடி  
 அதிகாரிகளின் தலைவனிடத்தில்  
 வேண்டிக்கொண்டான்.

<sup>9</sup> தேவன் தானியேலுக்கு அதிகாரிகளின் தலைவனிடத்தில் தயவும் இரக்கமும் கிடைக்கும்படி செய்தார்.

<sup>10</sup> அதிகாரிகளின் தலைவன் தானியேலை நோக்கி: உங்களுக்கு உணவையும் பானத்தையும் குறித்திருக்கிற ராஜாவாகிய என் எஜமானுக்கு நான் பயப்படுகிறேன்; அவர் உங்களோடுருக்கிற வாலிபர்களின் முகங்களைப்பார்க்கிலும் உங்கள் முகங்கள் வாடிப்போனவைகளாக ஏன் காணப்படவேண்டும்? அதினால் ராஜா எனக்கு மரணதண்டனை கொடுப்பாரே என்றான்.

<sup>11</sup> அப்பொழுது அதிகாரிகளின் தலைவனாலே, தானியேல், அனனியா, மீஷாவேல், அசரியா என்பவர்கள்மேல் விசாரிப்புக்காரனாக வைக்கப்பட்ட மேல்ஷார் என்பவனை தானியேல் நோக்கி:

<sup>12</sup> பத்துநாட்கள்வரைக்கும் உமது அடியார்களைச் சோதித்துப்பாரும்; எங்களுக்கு சாப்பிட பருப்பு முதலான காய்கறிகளையும், குடிக்கத் தண்ணீரையும் கொடுத்து,

<sup>13</sup> எங்கள் முகங்களையும், ராஜஉணவைச் சாப்பிடுகிற வாலிபர்களுடைய முகங்களையும் ஒப்பிட்டுப்பாரும்; பின்பு

நீர் காண்கிறபடி உமது அடியார்களுக்குச் செய்யும் என்றான்.

14 அவன் இந்தக் காரியத்திலே அவர்களுக்குச் செவிகொடுத்து, பத்துநாட்கள்வரை அவர்களைச் சோதித்துப்பார்த்தான்.

15 பத்துநாட்கள் சென்றபின்பு, ராஜஉணவைச் சாப்பிட்ட எல்லா வாலிபர்களைப்பார்க்கிலும் அவர்கள் முகம் தெளிவுள்ளதாகவும், உடல் திடமுள்ளதாகவும் காணப்பட்டது.

16 ஆகையால் மேல்ஷார் அவர்கள் சாப்பிடச்சொன்ன உணவையும், அவர்கள் குடிக்கச்சொன்ன திராட்சைரசத்தையும் நீக்கிவைத்து, அவர்களுக்குப் பருப்பு முதலானவைகளைக் கொடுத்தான்.

17 இந்த நான்கு வாலிபர்களுக்கும் தேவன் சகல எழுத்திலும் ஞானத்திலும் அறிவையும் சாமர்த்தியத்தையும் கொடுத்தார்; தானியேலைச் சகல தரிசனங்களையும் கனவுகளையும் அறியத்தக்க அறிவுள்ளவனாக்கினார்.

18 அவர்களை ராஜாவினிடத்தில் கொண்டுவருகிறதற்குக் குறித்த நாட்கள் நிறைவேறினபோது, அதிகாரிகளின் தலைவன் அவர்களை நேபுகாத்நேச்சாருக்கு முன்பாகக் கொண்டுவந்து விட்டான்.

19 ராஜா அவர்களுடன் பேசினான்; அவர்கள் எல்லோருக்குள்ளும் தானியேல், அனனியா,

மீஷாவேல், அசரியா என்பவர்களைப்போல வேறொருவனும் காணப்படவில்லை; ஆகையால் இவர்கள் ராஜசமூகத்தில் நின்றார்கள்.

<sup>20</sup> ஞானத்திற்கும் புத்திக்குமுரிய எந்த விஷயத்தில் ராஜா அவர்களைக் கேட்டு விசாரித்தானோ, அதிலே தன் ராஜ்ஜியம் எங்குமுள்ள சகல ஞானிகளிலும் சோதிடர்களிலும் அவர்களைப் பத்துமடங்கு திறமையுள்ளவர்களாகக் கண்டான்.

<sup>21</sup> கோரேஸ் ஆட்சிசெய்யும் முதலாம்வருடம்வரை தானியேல் அங்கே இருந்தான்.

## அத்தியாயம் 2

நேபுகாத்நேச்சாரின் கனவு

<sup>1</sup> நேபுகாத்நேச்சார் ஆட்சிசெய்யும் இரண்டாம் வருடத்திலே, நேபுகாத்நேச்சார் கனவுகளைக் கண்டான்; அதினால், அவனுடைய ஆவி கலங்கி, அவனுடைய தூக்கம் கலைந்தது.

<sup>2</sup> அப்பொழுது ராஜா தன் கனவுகளைத் தனக்குத் தெரிவிப்பதற்காக ஞானிகளையும் சோதிடர்களையும் மாயவித்தைக்காரர்களையும் கல்தேயர்களையும் அழைக்கச் சொன்னான்; அவர்கள் வந்து, ராஜசமூகத்தில் நின்றார்கள்.

3 ராஜா அவர்களை நோக்கி: ஒரு கனவு கண்டேன்; அந்தக் கனவின் அர்த்தத்தை அறியவேண்டுமென்று என் ஆவி கலங்கியிருக்கிறது என்றான்.

4 அப்பொழுது கல்தேயர்கள் ராஜாவை நோக்கி: ராஜாவே, நீர் என்றும் வாழ்க; கனவை உமது அடியார்களுக்குச் சொல்லும், அப்பொழுது அதின் அர்த்தத்தை விடுவிப்போம் என்று சீரிய மொழியிலே\* சொன்னார்கள்.

5 ராஜா கல்தேயர்களுக்கு மறுமொழியாக: என்னிடத்திலிருந்து பிறக்கிற தீர்மானம் என்னவென்றால், நீங்கள் கனவையும் அதின் அர்த்தத்தையும் எனக்குச் சொல்லாவிட்டால் துண்டித்துப்போடப்படுவீர்கள்; உங்கள் வீடுகள் எருக்களங்களாக்கப்படும்.

6 கனவையும் அதின் அர்த்தத்தையும் சொல்வீர்களென்றால், என்னிடத்தில் வெகுமதிகளையும் பரிசுகளையும் மிகுந்த கனத்தையும் பெறுவீர்கள்; ஆகையால் கனவையும் அதின் அர்த்தத்தையும் எனக்குத் தெரிவியுங்கள் என்றான்.

7 அவர்கள் மறுபடியும் மறுமொழியாக: ராஜா அடியார்களுக்குக் கனவைச் சொல்வாராக; அப்பொழுது அதின் அர்த்தத்தைச் சொல்வோம் என்றார்கள்.

8 அதற்கு ராஜா மறுமொழியாக:

\* **அத்தியாயம் 2:4** தானியேல். 2:4-7:28, வரை அராமிக் மொழியில் எழுதப்பட்டிருக்கிறது



என்னிடத்திலிருந்து தீர்மானம்  
பிறந்தபடியினாலே நீங்கள் காலதாமதம்  
செய்யப்பார்க்கிறீர்களென்று நிச்சயமாக  
எனக்குத் தெரியவருகிறது.

9 காலம் மாறுமென்று நீங்கள் எனக்கு  
முன்பாக பொய்யும் புரட்டுமான செய்தியைச்  
சொல்லும்படி திட்டமிட்டிருக்கிறீர்கள்; நீங்கள்  
கனவை எனக்குச் சொல்லாவிட்டால்,  
உங்கள் அனைவருக்கும் இந்த ஒரே தீர்ப்பு  
பிறந்திருக்கிறது; ஆகையால் கனவை  
எனக்குச் சொல்லுங்கள்; அப்பொழுது  
அதின் அர்த்தத்தையும் உங்களால்  
சொல்லமுடியுமென்று அறிந்துகொள்வேன்  
என்றான்.

10 கல்தேயர்கள் ராஜசமூகத்தில்  
மறுமொழியாக: ராஜா கேட்கும் காரியத்தை  
சொல்லத்தக்க மனிதன் பூமியில் ஒருவனும்  
இல்லை; ஆகையால் மகத்துவமும்  
வல்லமையுமான எந்த ராஜாவும் இப்படிப்பட்ட  
காரியத்தை ஒரு ஞானியினிடத்திலாவது  
சோதிடனிடத்திலாவது கல்தேயனிடத்திலாவது  
கேட்டதில்லை.

11 ராஜா கேட்கிற காரியம் மிகவும்  
அருமையானது; மாம்சமாயிருக்கிறவர்களுடன்  
வாசம்செய்யாத தேவர்களேயல்லாமல்  
ராஜசமூகத்தில் அதை அறிவிக்க முடிந்தவர்  
ஒருவரும் இல்லை என்றார்கள்.

12 இதனால் ராஜா மகா கோபமும்  
எரிச்சலுங்கொண்டு, பாபிலோனில்

இருக்கிற எல்லா ஞானிகளையும்  
கொலைசெய்யும்படி கட்டளையிட்டான்.

<sup>13</sup> ஞானிகளைக் கொலைசெய்யவேண்டுமென்கிற  
கட்டளை வெளிப்பட்டபோது, தானியேலையும்  
அவன் தோழரையும் கொலைசெய்யத்  
தேடினார்கள்.

<sup>14</sup> பாபிலோனின் ஞானிகளைக்  
கொலைசெய்யப் புறப்பட்ட ராஜாவின்  
மெய்க்காப்பாளர்களுக்கு அதிபதியாகிய  
ஆரியோகோடே தானியேல் யோசனையும்  
புத்தியுமாகப் பேசி:

<sup>15</sup> இந்தக் கட்டளை ராஜாவினால் இத்தனை  
அவசரமாக பிறப்பிப்பதற்குக் காரணம்  
என்ன என்று ராஜாவின் அதிபதியாகிய  
ஆரியோகினிடத்தில் கேட்டான்; அப்பொழுது  
ஆரியோகு தானியேலுக்குக் காரியத்தை  
அறிவித்தான்.

<sup>16</sup> தானியேல் ராஜாவினிடத்தில்  
போய், கனவின் அர்த்தத்தை  
ராஜாவிற்குக் காண்பிக்கும்படித் தனக்குத்  
தவணைகொடுக்க விண்ணப்பம்செய்தான்.

<sup>17</sup> பின்பு தானியேல் தன் வீட்டிற்குப்போய்,  
தானும் தன் தோழரும் பாபிலோனின் மற்ற  
ஞானிகளோடே கூட அழியாதபடிக்கு இந்த  
மறைபொருளைக்குறித்துப் பரலோகத்தின்  
தேவனை நோக்கி இரக்கம் கேட்கிறதற்காக,

<sup>18</sup> அனனியா, மீஷாவேல், அசரியா என்னும்  
தன்னுடைய தோழருக்கு இந்தக் காரியத்தை  
அறிவித்தான்.

19 பின்பு இரவுநேரத்தில் தரிசனத்திலே தானியேலுக்கு மறைபொருள் வெளிப்படுத்தப்பட்டது; அப்பொழுது தானியேல் பரலோகத்தின் தேவனை மகிமைப்படுத்தினான்.

20 பின்பு தானியேல் சொன்னது: தேவனுடைய நாமத்திற்கு என்றென்றைக்குமுள்ள சதாகாலங்களிலும் மகிமையுண்டாவதாக; ஞானமும் வல்லமையும் அவருக்கே உரியது.

21 அவர் காலங்களையும் நேரங்களையும் மாற்றுகிறவர்; ராஜாக்களைத் தள்ளி, ராஜாக்களை ஏற்படுத்துகிறவர்; ஞானிகளுக்கு ஞானத்தையும், அறிவாளிகளுக்கு அறிவையும் கொடுக்கிறவர்.

22 அவரே ஆழமும் மறைபொருளுமானதை வெளிப்படுத்துகிறவர்; இருளில் இருக்கிறதை அவர் அறிவார்; வெளிச்சம் அவரிடத்தில் தங்கும்.

23 என் பிதாக்களின் தேவனே, நீர் எனக்கு ஞானமும் வல்லமையும் கொடுத்து, நாங்கள் உம்மிடத்தில் வேண்டிக்கொண்டதை இப்பொழுது எனக்கு அறிவித்து, ராஜாவின் காரியத்தை எங்களுக்குத் தெரிவித்ததினால், உம்மைத் துதித்துப் புகழுகிறேன் என்றான்.

தானியேல் கனவிற்கு அர்த்தம் கூறுதல்

24 பின்பு தானியேல் பாபிலோனின் ஞானிகளை அழிக்க ராஜா

கட்டளையிட்ட ஆரியோகினிடத்தில்  
போய்: பாபிலோனின் ஞானிகளை  
அழிக்காதேயும், என்னை ராஜாவின் முன்பாக  
அழைத்துக்கொண்டுபோம்; ராஜாவிற்கு  
அர்த்தத்தைத் தெரிவிப்பேன் என்று  
சொன்னான்.

<sup>25</sup> அப்பொழுது ஆரியோகு  
தானியேலை ராஜாவின்முன்  
வேகமாக அழைத்துக்கொண்டுபோய்:  
சிறைப்பட்டுவந்த யூதேயா தேசத்தாரில்  
ஒரு மனிதனைக் கண்டுபிடித்தேன்; அவன்  
ராஜாவிற்கு அர்த்தத்தைத் தெரிவிப்பான்  
என்றான்.

<sup>26</sup> ராஜா பெல்தெஷாத்சாரென்னும்  
பெயருள்ள தானியேலை நோக்கி: நான்  
கண்ட கனவுகளையும் அதின் அர்த்தத்தையும்  
நீ எனக்கு அறிவிக்கமுடியுமா என்று கேட்டான்.

<sup>27</sup> தானியேல் ராஜசமூகத்தில்  
மறுமொழியாக: ராஜா கேட்கிற  
மறைபொருளை ராஜாவிற்குத் தெரிவிக்க  
ஞானிகளாலும், சோதிடராலும்,  
விண் ஆராய்ச்சியாளர்களாலும்,  
குறிசொல்லுகிறவர்களாலும் முடியாது.

<sup>28</sup> மறைபொருட்களை வெளிப்படுத்துகிற  
பரலோகத்திலிருக்கிற தேவன்  
கடைசிநாட்களில் சம்பவிப்பதை ராஜாவாகிய  
நேபுகாத்நேச்சாருக்குத் தெரிவித்திருக்கிறார்;  
உம்முடைய கனவும் உமது படுக்கையின்மேல்  
உம்முடைய எண்ணத்தில் உண்டான

தரிசனங்களும் என்னவென்றால்:

<sup>29</sup> ராஜாவே, உம்முடைய படுக்கையின்மேல் நீர் படுத்திருக்கும்போது, இனிமேல் சம்பவிக்கப்போகிறதென்ன என்கிற நினைவுகள் உமக்குள் எழும்பினது; அப்பொழுது மறைபொருட்களை வெளிப்படுத்துகிறவர் சம்பவிக்கப்போகிறதை உமக்குத் தெரிவித்தார்.

<sup>30</sup> உயிரோடிருக்கிற எல்லோரைப்பார்க்கிலும் எனக்கு அதிக ஞானம் உண்டென்பதினாலே அல்ல; அர்த்தம் ராஜாவிற்குத் தெரியவரவும், உம்முடைய இருதயத்தின் நினைவுகளை நீர் அறியவும், இந்த மறைபொருள் எனக்கு வெளியாக்கப்பட்டது.

<sup>31</sup> ராஜாவே, நீர் ஒரு பெரிய சிலையைக் கண்டீர்; அந்தப் பெரிய சிலை மிகவும் பிரகாசமுள்ளதாயிருந்தது; அது உமக்கு முன்னே நின்றது; அதின் ரூபம் பயங்கரமாயிருந்தது.

<sup>32</sup> அந்தச் சிலையின் தலை பசும்பொன்னும், அதின் மார்பும், புயங்களும் வெள்ளியும், அதின் வயிறும், தொடையும் வெண்கலமும்,

<sup>33</sup> அதின் கால்கள் இரும்பும், பாதங்கள் பாதி இரும்பும் பாதி களிமண்ணுமாக இருந்தது.

<sup>34</sup> நீர் பார்த்துக்கொண்டிருக்கும்போதே, கைகளால் பெயர்க்கப்படாத ஒரு கல் பெயர்ந்து உருண்டுவந்தது; அது அந்தச் சிலையை இரும்பும் களிமண்ணுமாகிய அதின் பாதங்களில் மோதி, அவைகளை

நொறுக்கிப்போட்டது.

<sup>35</sup> அப்பொழுது அந்த இரும்பும், களிமண்ணும், வெண்கலமும், வெள்ளியும், பொன்னும் முழுவதும் நொறுங்குண்டு, கோடைக்காலத்தில் போரடிக்கிற களத்திலிருந்து பறந்துபோகிற பதரைப்போலாயிற்று; அவைகளுக்கு ஒரு இடமும் கிடைக்காமல் காற்று அவைகளை அடித்துக்கொண்டுபோனது; சிலையை மோதின கல்லோவென்றால், ஒரு பெரிய மலையாகி பூமியையெல்லாம் நிரப்பிற்று.

<sup>36</sup> கனவு இதுதான்; அதின் அர்த்தத்தையும், ராஜசமூகத்தில் தெரிவிப்போம்.

<sup>37</sup> ராஜாவே, நீர் ராஜாதி ராஜாவாயிருக்கிறீர்; பரலோகத்தின் தேவன் உமக்கு ராஜரீகத்தையும், பராக்கிரமத்தையும், வல்லமையையும், மகிமையையும் அருளினார்.

<sup>38</sup> சகல இடங்களிலுமுள்ள மனிதர்களையும், வெளியின் மிருகங்களையும், ஆகாயத்துப் பறவைகளையும் அவர் உமது கையில் ஒப்புக்கொடுத்து, உம்மை அவைகளையெல்லாம் ஆளும்படி செய்தார். பொன்னான அந்தத் தலை நீரே.

<sup>39</sup> உமக்குப்பிறகு உமக்குக் கீழ்த்தரமான வேறொரு ராஜ்ஜியம் தோன்றும்; பின்பு பூமியையெல்லாம் ஆண்டுகொள்ளும் வெண்கலமான மூன்றாம் ராஜ்ஜியம் ஒன்று

எழும்பும்.

<sup>40</sup> நான்காவது ராஜ்ஜியம் இரும்பைப்போல உறுதியாயிருக்கும்; இரும்பு எல்லாவற்றையும் எப்படி நொறுக்கிச் சின்னபின்னமாக்குகிறதோ, அப்படியே இது நொறுக்கிப்போடுகிற இரும்பைப்போல அவைகளையெல்லாம் நொறுக்கித் தகர்த்துப்போடும்.

<sup>41</sup> பாதங்களும், கால்விரல்களும், பாதி குயவனின் களிமண்ணும், பாதி இரும்புமாயிருக்க நீர் கண்டீரே, அந்த ராஜ்ஜியம் பிரிக்கப்படும்; ஆகிலும் களிமண்ணுடன் இரும்பு கலந்திருக்க நீர் கண்டபடியே இரும்பினுடைய உறுதியில் கொஞ்சம் அதிலே இருக்கும்.

<sup>42</sup> கால்விரல்கள் பாதி இரும்பும் பாதி களிமண்ணுமாயிருந்தது என்னவென்றால், அந்த ராஜ்ஜியம் ஒரு பங்கு பலமுள்ளதாகவும் ஒரு பங்கு நெரிசலுமாயிருக்கும்.

<sup>43</sup> நீர் இரும்பைக் களிமண்ணுடன் கலந்ததாகக் கண்டீரே, அவர்கள் மற்ற மனிதர்களோடு சம்பந்தங்கலப்பார்கள்; ஆகிலும் இதோ, களிமண்ணுடன் இரும்பு கலவாததுபோல அவர்கள் ஒருவரோடொருவர் ஒட்டிக்கொள்ளாதிருப்பார்கள்.

<sup>44</sup> அந்த ராஜாக்களின் நாட்களிலே, பரலோகத்தின் தேவன் என்றென்றைக்கும் அழியாத ஒரு ராஜ்ஜியத்தை எழும்பச்செய்வார்; அந்த ராஜ்ஜியம் வேறு

மக்களுக்கு விடப்படுவதில்லை; ஒரு கல் கையால் பெயர்க்கப்படாமல் மலையிலிருந்து பெயர்ந்து, உருண்டுவந்து, இரும்பையும், வெண்கலத்தையும், களிமண்ணையும், வெள்ளியையும், பொன்னையும் நொறுக்கினதை நீர் கண்டீரே, அப்படியே அது அந்த ராஜ்ஜியங்களையெல்லாம் நொறுக்கி, நிர்மூலமாக்கி, அதுவோ என்றென்றைக்கும் நிற்கும்.

<sup>45</sup> இனிமேல் சம்பவிக்கப்போகிறதை மகாதேவன் ராஜாவிற்குத் தெரிவித்திருக்கிறார்; சொப்பனமானது உண்மை, அதின் அர்த்தம் சத்தியம் என்றான்.

<sup>46</sup> அப்பொழுது ராஜாவாகிய நேபுகாத்நேச்சார் முகங்குப்புற விழுந்து, தானியேலை வணங்கி, அவனுக்குக் காணிக்கைசெலுத்தவும், தூபங்காட்டவும் கட்டளையிட்டான்.

<sup>47</sup> ராஜா தானியேலை நோக்கி: நீ இந்த மறைபொருளை வெளிப்படுத்தினதினால், உண்மையாகவே உங்கள் தேவனே தேவர்களுக்கு தேவனும், ராஜாக்களுக்கு ஆண்டவரும், மறைபொருட்களை வெளிப்படுத்துகிறவருமாயிருக்கிறார் என்றான்.

<sup>48</sup> பின்பு ராஜா தானியேலைப் பெரியவனாக்கி, அவனுக்கு அநேகம் சிறந்த வெகுமதிகளைக் கொடுத்து, அவனைப் பாபிலோன் மாகாணம் முழுவதற்கும்



அதிபதியாகவும், பாபிலோனிலுள்ள  
சகல ஞானிகளின்மேலும் பிரதான  
அதிகாரியாகவும் நியமித்தான்.

<sup>49</sup> தானியேல் ராஜாவை வேண்டுகொண்டதினால்  
அவன் சாத்ராக்கையும், மேஷாக்கையும்,  
ஆபேத்நேகோவையும் பாபிலோன்  
மாகாணத்துக் காரியங்களை  
விசாரிக்கும்படிவைத்தான்; தானியேலோவென்றால்  
ராஜாவின் அரண்மனையில் இருந்தான்.

## அத்தியாயம் 3

பொற்சிலையும் நெருப்புச்சூளையும்

<sup>1</sup> ராஜாவாகிய நேபுகாத்நேச்சார்  
அறுபதுமுழ உயரமும், ஆறுமுழ அகலமுமான  
ஒருபொற்சிலையை உண்டாக்கி, பாபிலோன்  
மாகாணத்திலிருக்கிற தூரா என்னும்  
சமபூமியிலே நிறுத்தினான்.

<sup>2</sup> பின்பு ராஜாவாகிய நேபுகாத்நேச்சார்  
தேசாதிபதிகளையும், அதிகாரிகளையும்,  
தலைவர்களையும், நியாயாதிபதிகளையும்,  
பொக்கிஷக்காரர்களையும், நீதிசாஸ்திரிகளையும்,  
விசாரிப்புக்காரர்களையும், நாடுகளிலுள்ள  
அதிகாரிகள் யாவரையும் நேபுகாத்நேச்சார்  
ராஜா நிறுத்தின சிலையின் பிரதிஷ்டைக்கு  
வந்து சேரும்படி அழைப்பிதழ் அனுப்பினான்.

<sup>3</sup> அப்பொழுது தேசாதிபதிகளும்,  
அதிகாரிகளும், தலைவர்களும்,  
நியாயாதிபதிகளும், பொக்கிஷக்காரர்களும்,

நீதிபதிகளும், நாடுகளிலுள்ள அதிகாரிகள் யாவரும், ராஜாவாகிய நேபுகாத்நேச்சார் நிறுத்தின சிலையின் பிரதிஷ்டைக்கு வந்து சேர்ந்து, நேபுகாத்நேச்சார் நிறுத்தின சிலைக்கு முன்பாக நின்றார்கள்.

4 அறிவிப்பாளன் உரத்த சத்தமாக: சகல மக்களே, தேசத்தார்களே, பல மொழி பேசுகிறவர்களே, உங்களுக்கு அறிவிக்கப்படுகிறது என்னவென்றால்:

5 எக்காளம், நாதசுரம், கின்னரம், வீணை, சுரமண்டலம், தம்புரு முதலான கீதவாத்தியங்களின் சத்தத்தை நீங்கள் கேட்கும்போது, நீங்கள் கீழேவிழுந்து, ராஜாவாகிய நேபுகாத்நேச்சார் நிறுத்தின பொற்சிலையைப் பணிந்துகொள்ளவேண்டும்.

6 எவனாகிலும் கீழேவிழுந்து, அதைப் பணிந்துகொள்ளாவிட்டால், அவன் அந்நேரமே எரிகிற நெருப்புச்சூளையின் நடுவிலே போடப்படுவான் என்றான்.

7 ஆதலால் சகல மக்களும், எக்காளம், நாதசுரம், கின்னரம், வீணை, சுரமண்டலம் முதலான இசைக்கருவிகளின் சத்தத்தைக் கேட்டவுடனே, சகல மக்களும் தேசத்தார்களும் பல மொழி பேசுகிறவர்களும் கீழேவிழுந்து, ராஜாவாகிய நேபுகாத்நேச்சார் நிறுத்தின பொற்சிலையைப் பணிந்துகொண்டார்கள்.

8 அந்நேரத்தில் கல்தேயரில் சிலர் ராஜசமூகத்தில் வந்து, யூதர்மேல்

குற்றம்சுமத்தி,

<sup>9</sup> ராஜாவாகிய நேபுகாத்நேச்சாரை நோக்கி:  
ராஜாவே, நீர் என்றும் வாழ்க.

<sup>10</sup> எக்காளம், நாதசுரம், கின்னரம்,  
வீணை, சுரமண்டலம், தம்புரு  
முதலான இசைக்கருவிகளின்  
சத்தத்தையும் கேட்கிற எந்த மனிதனும்  
கீழேவிழுந்து, பொற்சிலையைப்  
பணிந்துகொள்ளவேண்டுமென்றும்,

<sup>11</sup> எவனாகிலும் கீழேவிழுந்து  
பணிந்துகொள்ளாவிட்டால், அவன்  
எரிகிற நெருப்புச்சூளையின் நடுவிலே  
போடப்படவேண்டுமென்றும், ராஜாவாகிய  
நீர் கட்டளையிட்டீரே.

<sup>12</sup> பாபிலோன் மாகாணத்தின்  
காரியங்களை விசாரிக்கும்படி நீர்  
ஏற்படுத்தின சாத்ராக், மேஷாக்,  
ஆபேத்நேகோ என்னும் யூதரான  
மனிதர்கள் இருக்கிறார்களே; அவர்கள்  
ராஜாவாகிய உம்மை மதிக்கவில்லை;  
அவர்கள் உம்முடைய தெய்வங்களுக்கு  
ஆராதனை செய்யாமலும், நீர் நிறுத்தின  
பொற்சிலையைப் பணிந்துகொள்ளாமலும்  
இருக்கிறார்கள் என்றார்கள்.

<sup>13</sup> அப்பொழுது நேபுகாத்நேச்சார்  
கடுங்கோபங்கொண்டு சாத்ராக்கையும்,  
மேஷாக்கையும், ஆபேத்நேகோவையும்  
அழைத்துக்கொண்டுவரும்படி  
கட்டளையிட்டான்; அவர்கள் அந்த

மனிதர்களை ராஜாவின சமூகத்தில்  
கொண்டுவந்து விட்டபோது,

14 நேபுகாத்நேச்சார் அவர்களை நோக்கி:  
சாத்ராக், மேஷாக், ஆபேத்நேகோ  
என்பவர்களே, நீங்கள் என் தெய்வங்களுக்கு  
ஆராதனைசெய்யாமலும் நான் நிறுத்தின  
பொற்சிலையைப் பணிந்துகொள்ளாமலும்  
இருந்தது உண்மைதானா?

15 இப்போதும் எக்காளம், நாதசுரம்,  
கின்னரம், வீணை, சுரமண்டலம்,  
தம்புரு முதலான இசைக்கருவிகளின்  
சத்தத்தையும் நீங்கள் கேட்கும்போது,  
கீழேவிழுந்து, நான் உண்டாக்கிய சிலையைப்  
பணிந்துகொள்ள ஆயத்தமாயிருந்தால்  
நல்லது; பணிந்துகொள்ளாமலிருந்தால்,  
அந்நேரமே எரிகிற நெருப்புச்சூளையின்  
நடுவிலே போடப்படுவீர்கள்; உங்களை என்  
கைக்குத் தப்புவிக்கப்போகிற தேவன் யார்  
என்றான்.

16 சாத்ராக், மேஷாக், ஆபேத்நேகோ  
என்பவர்கள் ராஜாவை நோக்கி:  
நேபுகாத்நேச்சாரே, இந்தக் காரியத்தைக்  
குறித்து உமக்கு பதில்சொல்ல எங்களுக்கு  
அவசியமில்லை.

17 நாங்கள் ஆராதிக்கிற எங்கள்  
தேவன் எங்களைத் தப்புவிக்க  
வல்லவராயிருக்கிறார்; அவர் எரிகிற  
நெருப்புச்சூளைக்கும், ராஜாவாகிய  
உம்முடைய கைக்கும் நீங்கலாக்கி

விடுவிப்பார்.

18 விடுவிக்காமற்போனாலும்,  
நாங்கள் உம்முடைய தெய்வங்களுக்கு  
ஆராதனை செய்வதுமில்லை,  
நீர் நிறுத்தின பொற்சிலையைப்  
பணிந்துகொள்வதுமில்லை என்பது  
ராஜாவாகிய உமக்குத் தெரிந்திருக்கக்கடவது  
என்றார்கள்.

19 அப்பொழுது நேபுகாத்நேச்சாருக்கு  
மிகவும் கோபம்கொண்டு: சாத்ராக், மேஷாக்,  
ஆபேத்நேகோ என்பவர்களுக்கு விரோதமாக  
அவனுடைய முகம் வேறுபட்டது; சூளையைச்  
சாதாரணமாகச் சூடாக்குவதைப்பார்க்கிலும்  
ஏழுமடங்கு அதிகமாகச் சூடாக்கும்படி  
கட்டளைகொடுத்து,

20 சாத்ராக், மேஷாக், ஆபேத்நேகோ  
என்பவர்களை எரிகிற நெருப்புச்சூளையிலே  
போடுவதற்கு அவர்களைக் கட்டும்படி,  
தன் இராணுவத்தில் பலசாலிகளாகிய  
மனிதர்களுக்குக் கட்டளையிட்டான்.

21 அப்பொழுது அவர்கள் தங்கள்  
சால்வைகளோடும், கால்சட்டைகளோடும்,  
தலைப்பாகைகளோடும் மற்ற உடைகளோடும்  
கட்டப்பட்டு, எரிகிற நெருப்புச்சூளையின்  
நடுவிலே போடப்பட்டார்கள்.

22 ராஜாவின் கட்டளை கடுமையாக  
இருந்ததாலும், சூளை மிகவும்  
சூடாக்கப்பட்டிருந்ததாலும், நெருப்பு  
ஜிவாலையானது சாத்ராக், மேஷாக்,

ஆபேத்நேகோ என்பவர்களைத்  
 தூக்கிக்கொண்டுபோன மனிதர்களைக்  
 கொன்றுபோட்டது.

<sup>23</sup> சாத்ராக், மேஷாக், ஆபேத்நேகோ  
 என்னும் அந்த மூன்று மனிதர்களும்  
 கட்டப்பட்டவர்களாக எரிகிற  
 நெருப்புச்சூளையின் நடுவிலே  
 விழுந்தார்கள்.

<sup>24</sup> அப்பொழுது ராஜாவாகிய  
 நேபுகாத்நேச்சார் பிரமித்து, உடனடியாக  
 எழுந்திருந்து, தன் மந்திரிமார்களை  
 நோக்கி: மூன்று மனிதர்களை அல்லவோ  
 கட்டுண்டவர்களாக நெருப்பிலே போட்டோம்  
 என்றான்; அவர்கள் ராஜாவிற்கு  
 மறுமொழியாக: ஆம், ராஜாவே என்றார்கள்.

<sup>25</sup> அதற்கு அவன்: இதோ, நான்குபேர்  
 விடுதலையாக அக்கினியின் நடுவிலே  
 உலாவுகிறதைக் காண்கிறேன். அவர்களுக்கு  
 ஒரு சேதமில்லை; நான்காம் நபரின்  
 சாயல் தேவபுத்திரனுக்கு ஒப்பாயிருக்கிறது  
 என்றான்.

<sup>26</sup> அப்பொழுது நேபுகாத்நேச்சார் எரிகிற  
 நெருப்புச்சூளையின் வாசலருகில் வந்து,  
 உன்னதமான தேவனுடைய தாசராகிய  
 சாத்ராக், மேஷாக், ஆபேத்நேகோ  
 என்பவர்களே, நீங்கள் வெளியே வாருங்கள்  
 என்றான்; அப்பொழுது சாத்ராக், மேஷாக்,  
 ஆபேத்நேகோ என்பவர்கள் அக்கினியின்  
 நடுவிலிருந்து வெளியே வந்தார்கள்.

27 தேசாதிபதிகளும், அதிகாரிகளும், தலைவர்களும், ராஜாவின் மந்திரிகளும் கூடிவந்து, அந்த மனிதர்களுடைய உடல்கள் நெருப்பினால் பாதிக்கப்படாமலும், அவர்களுடைய தலைமுடி கருகாமலும், அவர்களுடைய சால்வைகள் சேதப்படாமலும், நெருப்பின் வாசனை அவர்களிடத்தில் வீசாமலும் இருந்ததைக் கண்டார்கள்.

28 அப்பொழுது நேபுகாத்நேச்சார் வசனித்து: சாத்ராக், மேஷாக், ஆபேத்நேகோ என்பவர்களுடைய தேவனுக்கு ஸ்தோத்திரம்; அவர்கள் தங்களுடைய தேவனைத்தவிர வேறொரு தேவனையும் சேவித்துப் பணியாமல், அவரையே நம்பி, ராஜாவின் கட்டளையைத் தள்ளி, தங்கள் உடல்களை ஒப்புக்கொடுத்ததினால், அவர் தமது தூதனை அனுப்பி, தம்முடைய தாசரை விடுவித்தார்.

29 ஆதலால் சாத்ராக், மேஷாக், ஆபேத்நேகோ என்பவர்களுடைய தேவனுக்கு விரோதமாகத் தூஷணவார்த்தையைச் சொல்லுகிற எந்த மக்களும், எந்த தேசத்தானும், எந்த மொழி பேசுகிறவனும் துண்டித்துப்போடப்படுவான்; அவன் வீடு எருக்களமாக்கப்படும் என்று என்னாலே தீர்மானிக்கப்படுகிறது; இவ்விதமாக காப்பாற்றக்கூடிய தேவன் வேறொருவரும் இல்லையென்றான்.

30 பின்பு ராஜா சாத்ராக், மேஷாக்,

ஆபேத்நேகோ என்பவர்களைப் பாபிலோன் தேசத்திலே உயர்த்தினான்.

## அத்தியாயம் 4

நேபுகாத்நேச்சாரின் மரத்தைக் குறித்த கனவு

1 ராஜாவாகிய நேபுகாத்நேச்சார் பூமி எங்கும் குடியிருக்கிற சகல மக்களுக்கும் தேசத்தார்களுக்கும் பல மொழி பேசுகிறவர்களுக்கும் எழுதுகிறது என்னவென்றால்: உங்களுக்குச் சமாதானம் பெருகுவதாக.

2 உன்னதமான தேவன் என்னிடத்தில் செய்த அடையாளங்களையும் அற்புதங்களையும் பிரசித்தப்படுத்துவது எனக்கு நன்மையாகக் கண்டது.

3 அவருடைய அடையாளங்கள் எவ்வளவு மகத்துவமும், அவருடைய அற்புதங்கள் எவ்வளவு வல்லமையுமாயிருக்கிறது; அவருடைய ராஜ்ஜியம் நித்தியராஜ்ஜியம்; அவருடைய ஆளுகை தலைமுறை தலைமுறையாக நிற்கும்.

4 நேபுகாத்நேச்சாராகிய நான் என் வீட்டிலே செல்வச்செழிப்புள்ளவனாயிருந்து என் அரண்மனையிலே வாழ்ந்துகொண்டிருந்தேன்.

5 நான் ஒரு கனவைக் கண்டேன்; அது எனக்கு மிகவும் பயத்தை உண்டாக்கியது; என் படுக்கையின்மேல் எனக்குள் உண்டான



நினைவுகளும், என் எண்ணத்தில் தோன்றின தரிசனங்களும் என்னைக் கலங்கச்செய்தது.

<sup>6</sup> ஆகையால் கனவின் அர்த்தத்தை எனக்குத் தெரிவிப்பதற்காகப் பாபிலோன் ஞானிகள் அனைவரையும் என்னிடத்தில் அழைத்துவரும்படி கட்டளையிட்டேன்.

<sup>7</sup> அப்பொழுது ஞானிகளும், சோதிடர்களும், கல்தேயர்களும், குறிசொல்லுகிறவர்களும் என்னிடத்திலே வந்தார்கள்; கனவை நான் அவர்களுக்குச் சொன்னேன்; ஆனாலும் அதின் அர்த்தத்தை எனக்கு சொல்லமுடியாமற்போனார்கள்.

<sup>8</sup> கடைசியிலே என் தேவனுடைய நாமத்தின்படியே பெல்தெஷாத்சார் என்னும் பெயரிடப்பட்டு, பரிசுத்த தேவர்களின் ஆவியையுடைய தானியேல் என்னிடத்தில் கொண்டுவரப்பட்டான்; அவனிடத்தில் நான் கனவை விவரித்துச் சொன்னதாவது:

<sup>9</sup> ஞானிகளின் அதிபதியாகிய பெல்தெஷாத்சாரே, பரிசுத்த தேவர்களுடைய ஆவி உனக்குள் இருக்கிறதென்றும், எந்த மறைபொருளையும் அறிவது உனக்கு கடினமல்லவென்றும் நான் அறிவேன்; நான் கண்ட என் கனவின் தரிசனங்களையும் அதின் அர்த்தத்தையும் சொல்.

<sup>10</sup> நான் படுத்திருந்தபோது என் எண்ணத்தில் தோன்றின தரிசனங்கள் என்னவென்றால்: இதோ, தேசத்தின் மத்தியிலே மிகவும் உயரமான ஒரு மரத்தைக்

கண்டேன்.

11 அந்த மரம் வளர்ந்து பலத்து, தேசத்தின் எல்லைவரை காணப்படத்தக்கதாக அதின் உயரம் வானம்வரை எட்டினது.

12 அதின் இலைகள் அழகாகவும், அதின் பழங்கள் அதிகமாகவும் இருந்தது; எல்லா உயிரினங்களுக்கும் அதில் ஆகாரம் உண்டாயிருந்தது; அதின் கீழே காட்டுமிருகங்கள் நிழலுக்கு ஒதுங்கினது; அதின் கிளைகளில் ஆகாயத்துப் பறவைகள் வசித்துச் சகல பிராணிகளும் அதினால் போஷிக்கப்பட்டது.

13 நான் படுத்திருக்கும்போது என் எண்ணத்தில் தோன்றின தரிசனங்களைக் காணும்போது, காவலாளனாகிய பரிசுத்தவான் ஒருவன் வானத்திலிருந்து இறங்கக்கண்டேன்.

14 அவன் உரத்த சத்தமிட்டு: இந்த மரத்தை வெட்டி, இதின் கிளைகளை வெட்டிப்போடுங்கள்; இதின் இலைகளை உதிர்த்து, இதின் பழங்களைச் சிதறடியுங்கள்; இதின் கீழுள்ள மிருகங்களும் இதின் கிளைகளிலுள்ள பறவைகளும் போய்விட்டும்.

15 ஆனாலும் இதின் வேர்களுள்ள அடிமரம் பூமியில் இருக்கட்டும்; இரும்பும் வெண்கலமுமான விலங்கு போடப்பட்டு, வெளியின் பசும்புல்லிலே தங்கி, ஆகாயத்துப் பனியிலே நனைவதாக; மிருகங்களோடே

பூமியின் தாவரத்திலே அவனுக்குப் பங்கு இருப்பதாக.

16 அவனுடைய இருதயம் மனித இருதயமாயிராமல் மாறும்படி, மிருக இருதயம் அவனுக்குக் கொடுக்கப்படவேண்டும்; இப்படியிருக்கிற அவன்மேல் ஏழு வருடங்கள் கடந்துபோகவேண்டும்.

17 உன்னதமான தேவன் மனிதர்களுடைய ராஜ்ஜியத்தில் ஆளுகைசெய்து, தமக்குச் சித்தமானவனுக்கு அதைக் கொடுத்து, மனிதர்களில் தாழ்ந்தவனையும் அதின்மேல் அதிகாரியாக்குகிறார் என்று மனுக்குலம் அறிந்து கொள்வதற்காக காவலாளர்களின் அறிக்கையினால் இந்தக் காரியமும், பரிசுத்தவான்களின் வாய்மொழியினால் இந்த விசாரணையும் தீர்மானிக்கப்பட்டது என்றான்.

18 நேபுகாத்நேச்சார் என்னும் ராஜாவாகிய நான் கண்ட கனவு இதுவே; இப்போது பெல்தெஷாத்சாரே, நீ இதின் அர்த்தத்தைச் சொல்; என் ராஜ்ஜியத்திலுள்ள ஞானிகள் எல்லோராலும் இதின் அர்த்தத்தை எனக்குத் சொல்லமுடியாமல்போனது; நீயோ இதைத் தெரிவிக்கத்தக்கவன்; பரிசுத்த தேவர்களுடைய ஆவி உனக்குள் இருக்கிறதே என்றான்.

19 அப்பொழுது பெல்தெஷாத்சாரென்னும் பெயருள்ள தானியேல் சற்றுநேரம்

திகைத்துச் சிந்தித்துக் கலங்கினான். ராஜா அவனை நோக்கி: பெல்தெஷாத்சாரே, கனவும் அதின் அர்த்தமும் உன்னைக் கலங்கச்செய்யவேண்டியதில்லை என்றான்; அப்பொழுது பெல்தெஷாத்சார் மறுமொழியாக: என் எஜமானனே, அந்தச் கனவு உம்முடைய பகைவர்களிடத்திலும், அதின் அர்த்தம் உம்முடைய எதிரிகளிடத்திலும் பலிக்கக்கடவது.

20 நீர் கண்ட மரம் வளர்ந்து பலத்து, தேசத்தின் எல்லைவரை காணப்படத்தக்கதாக அதின் உயரம் வானம்வரை எட்டினது.

21 அதின் இலைகள் அழகாகவும், அதின் பழங்கள் அதிகமாகவும் இருந்தது; எல்லா உயிரினங்களுக்கும் அதில் ஆகாரம் உண்டாயிருந்தது; அதின் கீழ் காட்டுமிருகங்கள் தங்கினது, அதின் கிளைகளில் ஆகாயத்துப் பறவைகள் வசித்தது.

22 அது பெரியவரும் பலத்தவருமாயிருக்கிற ராஜாவாகிய நீர்தாமே; உமது மகத்துவம் பெருகி வானம்வரைக்கும், உமது ராஜரீகம் பூமியின் எல்லைவரைக்கும் எட்டியிருக்கிறது.

23 இந்த மரத்தை வெட்டி, இதை அழித்துப்போடுங்கள்; ஆனாலும் இதின் வேர்களாகிய அடிமரம் தரையில் இருக்கட்டும் என்றும், இரும்பும் வெண்கலமுமான விலங்கு போடப்பட்டு, வெளியின்

பசும்புல்லிலே தங்கி, ஆகாயத்துப் பனியில் நனைவதாக; ஏழு வருடங்கள் அவன்மேல் கடந்துபோகும்வரை மிருகங்களோடே அவனுடைய பங்கு இருக்கவேண்டும் என்றும், வானத்திலிருந்து இறங்கிவந்து சொன்ன பரிசுத்த காவலாளனை ராஜாவாகிய நீர் கண்டீரே.

<sup>24</sup> ராஜாவே, அதின் அர்த்தமும் ராஜாவாகிய என் ஆண்டவன்மேல் வந்த உன்னதமான தேவனுடைய தீர்மானமும் என்னவென்றால்: மனிதர்களிலிருந்து நீர் தள்ளிவிடப்படுவீர்; வெளியின் மிருகங்களுடன் வசிப்பீர்; மாடுகளைப்போலப் புல்லைமேய்ந்து, ஆகாயத்துப் பனியிலே நனைவீர்.

<sup>25</sup> உன்னதமான தேவன் மனிதர்களுடைய ராஜ்ஜியத்தில் ஆளுகைசெய்து, தமக்கு விருப்பமாயிருக்கிறவனுக்கு அதைக் கொடுக்கிறார் என்பதை நீர் அறிந்துகொள்ளும்வரை ஏழு வருடங்கள் உம்முடைய வாழ்நாளில் கடந்துபோகவேண்டும்.

<sup>26</sup> ஆனாலும் மரத்தின் வேர்களாகிய அடிமரம் தரையில் இருக்கட்டும் என்று சொல்லப்பட்டது என்னவென்றால்: நீர் தேவனின் அதிகாரத்தை அறிந்தபின், ராஜ்ஜியம் உமக்கு நிலைநிற்கும்.

<sup>27</sup> ஆகையால் ராஜாவே, நான் சொல்லும் ஆலோசனையை நீர் அங்கீகரித்துக்கொண்டு நீதியைச் செய்து உமது பாவங்களையும்,

சிறுமையானவர்களுக்கு மனமிரங்கி,  
உமது அக்கிரமங்களையும் அகற்றிவிடும்;  
அப்பொழுது உம்முடைய வாழ்வு  
நீடித்திருக்கலாம் என்றான்.

<sup>28</sup> இதெல்லாம் ராஜாவாகிய  
நேபுகாத்நேச்சாரின்மேல் வந்தது.

<sup>29</sup> பன்னிரண்டு மாதம் சென்ற பின்பு,  
ராஜா பாபிலோன் ராஜ்ஜியத்தின்  
அரண்மனைமேல் உலாவிக்கொண்டிருக்கும்போது:

<sup>30</sup> இது என் வல்லமையின்  
பராக்கிரமத்தினால், என் புகழ்ச்சியின்  
பிரஸ்தாபத்திற்கென்று, ராஜ்ஜியத்திற்கு  
அரண்மனையாக நான் கட்டின மகா  
பாபிலோன் அல்லவா என்று சொன்னான்.

<sup>31</sup> இந்த வார்த்தை ராஜாவின் வாயில்  
இருக்கும்போதே, வானத்திலிருந்து  
ஒரு சத்தம் உண்டாகி: ராஜாவாகிய  
நேபுகாத்நேச்சாரே, ஆட்சி உன்னைவிட்டு  
நீங்கியது.

<sup>32</sup> மனிதர்களிலிருந்து தள்ளப்படுவாய்;  
வெளியின் மிருகங்களுடன் வசிப்பாய்;  
மாடுகளைப்போல் புல்லை மேய்வாய்;  
இப்படியே உன்னதமான தேவன்  
மனிதர்களுடைய ராஜ்ஜியத்தில் ஆளுகை  
செய்து, தமக்கு விருப்பமாயிருக்கிறவனுக்கு  
அதைக் கொடுக்கிறாரென்பதை நீ  
அறிந்துகொள்ளும்வரை ஏழு வருடங்கள்  
உன்மேல் கடந்துபோகும் என்று உனக்குச்  
சொல்லப்படுகிறது என்று சொன்னது.

33 அந்நேரமே இந்த வார்த்தை நேபுகாத்நேச்சாரிடத்தில் நிறைவேறியது; அவன் மனிதர்களிலிருந்து தள்ளப்பட்டு, மாடுகளைப்போல் புல்லை மேய்ந்தான்; அவனுடைய தலைமுடி கழுகுகளுடைய இறகுகளைப்போலவும், அவனுடைய நகங்கள் பறவைகளுடைய நகங்களைப்போலவும் வளரும்வரை அவன் உடல் ஆகாயத்துப் பனியிலே நனைந்தது.

34 அந்த நாட்கள் சென்றபின்பு, நேபுகாத்நேச்சாராகிய நான் என் கண்களை வானத்திற்கு ஏறெடுத்தேன்; என் புத்தி எனக்குத் திரும்பிவந்தது; அப்பொழுது நான் உன்னதமான தேவனை ஸ்தோத்திரித்து, என்றென்றைக்கும் உயிரோடிருக்கிறவரைப் புகழ்ந்து மகிமைப்படுத்தினேன்; அவருடைய கர்த்தத்துவமே நித்திய கர்த்தத்துவம், அவருடைய ராஜ்ஜியமே தலைமுறை தலைமுறையாக நிற்கும்.

35 பூமியின் குடிகள் எல்லாம் ஒன்றுமில்லையென்று எண்ணப்படுகிறார்கள்; அவர் தமது சித்தத்தின்படியே வானத்தின் சேனையையும் பூமியின் குடிமக்களையும் நடத்துகிறார்; அவருடைய கையைத்தடுத்து, அவரை நோக்கி: என்ன செய்கிறீரென்று சொல்லத்தக்கவன் ஒருவனும் இல்லை என்றேன்.

36 அவ்வேளையில் என் புத்தி எனக்குத் திரும்பிவந்தது; என் அரசாட்சியின்

மேன்மைக்காக என் மகிமையும் என் முகக்களையும் எனக்குத் திரும்பி வந்தது; என் மந்திரிகளும் என் பிரபுக்களும் என்னைத் தேடிவந்தார்கள்; என் ராஜ்ஜியத்திலே நான் பலப்படுத்தப்பட்டேன்; அதிக மகத்துவமும் எனக்குக் கிடைத்தது.

<sup>37</sup> ஆகையால் நேபுகாத்நேச்சாராகிய நான் பரலோகத்தின் ராஜாவைப் புகழ்ந்து, உயர்த்தி, மகிமைப்படுத்துகிறேன்; அவருடைய செயல்களெல்லாம் சத்தியமும், அவருடைய வழிகள் நியாயமுமானவைகள்; பெருமையாக நடக்கிறவர்களைத் தாழ்த்த அவராலே ஆகும் என்று எழுதினான்.

## அத்தியாயம் 5

சுவற்றிலே எழுதப்பட்ட எழுத்து

<sup>1</sup> அனேக ஆண்டுகளுக்கு பிறகு ஒரு நாள், பெல்ஷாத்சார் என்னும் ராஜா தன் பிரபுக்களில் 1,000 பேர்களுக்கு ஒரு பெரிய விருந்துசெய்து, அந்த ஆயிரம்பேர்களுக்கு முன்பாகத் திராட்சைரசம் குடித்தான்.

<sup>2</sup> பெல்ஷாத்சார் திராட்சைரசத்தை ருசித்துக் கொண்டிருக்கும்போது, அவன் தன் தகப்பனாகிய நேபுகாத்நேச்சார்\* எருசலேம் தேவாலயத்திலிருந்து கொண்டுவந்த பொன் வெள்ளி பாத்திரங்களில், ராஜாவாகிய

\* **அத்தியாயம் 5:2** பெல்ஷாத்சார், நபோநீட்சின் மூத்த மகன், நேபுகாத்நேச்சாரின் பேரனாக இருக்கலாம் என்று சரித்திர குறிப்பு சொல்கிறது.



தானும் தன் பிரபுக்களும் தன் மனைவிகளும்  
தன் வைப்பாட்டிகளும் குடிக்கிறதற்காக  
அவைகளைக் கொண்டு வரும்படி  
கட்டளையிட்டான்.

<sup>3</sup> அப்பொழுது எருசலேமிலுள்ள  
தேவனுடைய வீடாகிய ஆலயத்திலிருந்து  
எடுக்கப்பட்ட பொற்பாத்திரங்களைக்  
கொண்டுவந்தார்கள்; அவைகளில்  
ராஜாவும் அவனுடைய பிரபுக்களும்  
அவனுடைய மனைவிகளும் அவனுடைய  
வைப்பாட்டிகளும் குடித்தார்கள்.

<sup>4</sup> அவர்கள் திராட்சைரசம் குடித்து,  
பொன்னும், வெள்ளியும், வெண்கலமும்,  
இரும்பும், மரமும், கல்லுமாகிய  
தெய்வங்களைப் புகழ்ந்தார்கள்.

<sup>5</sup> அந்த நேரத்தில் மனித கைவிரல்கள்  
தோன்றி, விளக்குக்கு எதிராக ராஜா  
அரண்மனையின் சாந்து பூசப்பட்ட சுவரிலே  
எழுதியது; எழுதின அந்தக் கையை ராஜா  
கண்டான்.

<sup>6</sup> அப்பொழுது ராஜாவின் முகம்  
வேறுபட்டது; அவனுடைய நினைவுகள்  
அவனைக் கலங்கச்செய்தது; அவனுடைய  
இடுப்பின் கட்டுகள் தளர்ந்தது, அவனுடைய  
முழங்கால்கள் ஒன்றோடொன்று  
மோதிக்கொண்டன.

<sup>7</sup> ராஜா உரத்த சத்தமிட்டு;  
சோதிடர்களையும், கல்தேயர்களையும்,  
குறிசொல்லுகிறவர்களையும் உள்ளே

அழைத்துவரும்படி சொன்னான். ராஜா பாபிலோன் ஞானிகளை நோக்கி: இந்த எழுத்தை வாசித்து, இதின் அர்த்தத்தை எனக்கு வெளிப்படுத்துகிறவன் எவனோ, அவன் இரத்தாம்பரமும் கழுத்திலே தங்கச்சங்கிலியும் அணிவிக்கப்பட்டு, ராஜ்ஜியத்திலே மூன்றாம் அதிபதியாக இருப்பான் என்று சொன்னான்.

<sup>8</sup> அப்பொழுது ராஜாவின் ஞானிகள் அனைவரும் வந்துசேர்ந்தார்கள்; ஆனாலும் அவர்கள் அந்த எழுத்தை வாசிக்கவும், அதின் அர்த்தத்தை ராஜாவிற்குத் தெரிவிக்கவும் முடியாமலிருந்தது.

<sup>9</sup> அப்பொழுது ராஜாவாகிய பெல்ஷாத்தார் மிகவும் கலங்கினான்; அவனுடைய முகம் வேறுபட்டது; அவனுடைய பிரபுக்கள் திகைத்தார்கள்.

<sup>10</sup> ராஜாவும் அவனுடைய பிரபுக்களும் சொன்னவைகளை ராஜாவின் தாய் கேள்விப்பட்டு விருந்துசாலைக்குள் நுழைந்தாள். அப்பொழுது ராஜாவின் தாய்: ராஜாவே, நீர் என்றும் வாழ்க; உமது நினைவுகள் உம்மைக் கலங்கச்செய்யவும், உமது முகம் வேறுபடவும் வேண்டியதில்லை.

<sup>11</sup> உம்முடைய ராஜ்ஜியத்திலே ஒரு மனிதன் இருக்கிறான், அவனுக்குள் பரிசுத்த தேவர்களுடைய ஆவி இருக்கிறது; உம்முடைய முற்பிதாவின் நாட்களில் தெளிவும் விவேகமும்

தெய்வங்களின் ஞானத்திற்கு இணையான ஞானமும் அவனிடத்தில் காணப்பட்டது; ஆகையால் உம்முடைய தகப்பனாகிய நேபுகாத்நேச்சாரென்னும் ராஜாவானவர் அவனை ஞானிகளுக்கும் சோதிடர்களுக்கும் கல்தேயர்களுக்கும் குறிசொல்லுகிறவர்களுக்கும் தலைவனாக வைத்தார்.

12 ராஜாவினால் பெல்தெஷாத்சாரென்னும் பெயரிடப்பட்ட அந்த தானியேலுக்குள் கனவுகளை விளக்கிச்சொல்கிறதும், புதை பொருள்களை வெளிப்படுத்துகிறதும், கடினமானவைகளைத் தெளிவிக்கிறதுமான அறிவும், புத்தியும், விசேஷித்த ஆவியும் உண்டென்று காணப்பட்டது; இப்போதும் தானியேல் அழைக்கப்பட்டும், அவன் அர்த்தத்தை சொல்வான் என்றாள்.

13 அப்பொழுது தானியேல் ராஜாவின்புன் உள்ளே அழைத்துவரப்பட்டான்; ராஜா தானியேலைப் பார்த்து: நீ என் தகப்பனாகிய ராஜா யூதாவிலிருந்து சிறைபிடித்துவந்த யூதர்களில் ஒருவனாகிய தானியேல் அல்லவா?

14 உனக்குள்ளே தேவர்களின் ஆவி உண்டென்றும், தெளிவும், புத்தியும், விசேஷித்த ஞானமும் உன்னிடத்தில் காணப்பட்டதென்றும் உன்னைக்குறித்துக் கேள்விப்பட்டேன்.

15 இப்போதும் இந்த எழுத்தை

வாசிக்கிறதற்கும், இதின் அர்த்தத்தை எனக்குத் தெரிவிக்கிறதற்கும் ஞானிகளும் சோதிடர்களும் எனக்கு முன்பாக அழைத்துவரப்பட்டார்கள்; ஆனாலும் இந்த வாக்கியத்தின் அர்த்தத்தை வெளிப்படுத்த அவர்களால் முடியாமற்போனது.

16 பொருளை வெளிப்படுத்தவும், கடினமானவைகளைத் தெளிவிக்கவும் உன்னாலே முடியுமென்று உன்னைக்குறித்துக் கேள்விப்பட்டேன்; இப்போதும் நீ இந்த எழுத்தை வாசிக்கவும், இதின் அர்த்தத்தை எனக்குத் தெரிவிக்கவும் உன்னாலே முடியுமானால், நீ இரத்தாம்பரமும் கழுத்திலே தங்கச்சங்கிலியும் அணிவிக்கப்பட்டு, ராஜ்ஜியத்திலே மூன்றாம் அதிபதியாக இருப்பாய் என்றான்.

17 அப்பொழுது தானியேல் ராஜசமூகத்தில் மறுமொழியாக: உம்முடைய வெகுமதிகள் உம்மிடத்திலேயே இருக்கட்டும்; உம்முடைய பரிசுகளை வேறொருவனுக்குக் கொடும்; இந்த எழுத்தை நான் வாசித்து, இதின் அர்த்தத்தை ராஜாவிற்குத் தெரிவிப்பேன்.

18 ராஜாவே, உன்னதமான தேவன் உம்முடைய தகப்பனாகிய நேபுகாத்நேச்சாருக்கு ராஜ்ஜியத்தையும் மகத்துவத்தையும் கனத்தையும் மகிமையையும் கொடுத்தார்.

19 அவருக்குக் கொடுக்கப்பட்ட மகத்துவத்தினாலே சகல மக்களும்

தேசத்தார்களும் பல மொழிகளைப் பேசுகிறவர்களும் அவருக்கு முன்பாக நடுங்கிப் பயந்திருந்தார்கள்; அவர் தமக்கு விருப்பமானவனைக் கொன்றுபோடுவார், தமக்கு விருப்பமானவனை உயிரோடே வைப்பார்; தமக்கு விருப்பமானவனை உயர்த்துவார், தமக்கு விருப்பமானவனைத் தாழ்த்துவார்.

<sup>20</sup> அவருடைய இருதயம் பெருமைகொண்டு, அவருடைய ஆவி கர்வத்தினாலே கடினப்பட்டபோது, அவர் தமது சிங்காசனத்திலிருந்து தள்ளப்பட்டார்; அவருடைய மகிமை அவரைவிட்டு அகன்றுபோனது.

<sup>21</sup> அவர் மனிதர்களிலிருந்து தள்ளப்பட்டார்; அவருடைய இருதயம் மிருகங்களுடைய இருதயம் போலானது; காட்டுக்கழுதைகளோடே வசித்தார்; உன்னதமான தேவன் மனிதர்களின் ராஜ்ஜியத்தில் ஆளுகை செய்து, தமக்கு விருப்பமானவனை அதின்மேல் அதிகாரியாக்குகிறார் என்று அவர் உணர்ந்துகொள்ளும்வரை மாடுகளைப்போல் புல்லை மேய்ந்தார்; அவருடைய உடல் ஆகாயத்துப் பனியிலே நனைந்தது.

<sup>22</sup> அவருடைய மகனாகிய பெல்ஷாத்தார் என்னும் நீரோவென்றால், இதையெல்லாம் அறிந்திருந்தும், உமது இருதயத்தைத்

தாழ்த்தாமல்,

<sup>23</sup> பரலோகத்தின் ஆண்டவருக்கு  
விரோதமாக உம்மை உயர்த்தினீர்;  
அவருடைய ஆலயத்தின் பாத்திரங்களை  
உமக்கு முன்பாகக் கொண்டுவந்தார்கள்;  
நீரும், உம்முடைய பிரபுக்களும், உம்முடைய  
மனைவிகளும், உம்முடைய வைப்பாட்டிகளும்  
அவைகளில் திராட்சைரசம் குடித்தீர்கள்;  
இதுவுமன்றி தம்முடைய கையில் தமது  
சுவாசத்தை வைத்திருக்கிறவரும், உமது  
வழிகளுக்கு எல்லாம் அதிகாரியுமாகிய  
தேவனை நீர் மகிமைப்படுத்தாமல்,  
பார்க்கவோ, கேட்கவோ, உணரவோ  
முடியாமலிருக்கிற வெள்ளியும், பொன்னும்,  
வெண்கலமும், இரும்பும், மரமும்,  
கல்லுமாகிய தெய்வங்களைப் புகழ்ந்தீர்.

<sup>24</sup> அப்பொழுது அந்தக் கை அவரால்  
அனுப்பப்பட்டு, இந்த எழுத்து எழுதப்பட்டது.

<sup>25</sup> எழுதப்பட்ட எழுத்து என்னவென்றால்:  
மெனே, மெனே, தெக்கேல், உப்பார்சின்  
என்பதே.

<sup>26</sup> இந்த வசனத்தின் அர்த்தமாவது: மெனே  
என்பதற்கு, தேவன் உன் ராஜ்ஜியத்தைக்  
கணக்கிட்டு, அதற்கு முடிவுண்டாக்கினார்  
என்றும்,

<sup>27</sup> தெக்கேல் என்பதற்கு, நீ தராசிலே  
நிறுக்கப்பட்டு, குறைவுள்ளதாகக்  
காணப்பட்டாய் என்றும்,

<sup>28</sup> பெரேஸ் என்பதற்கு, உன் ராஜ்ஜியம்

பிரிக்கப்பட்டு, மேதியர்களுக்கும்  
பெர்சியர்களுக்கும் கொடுக்கப்பட்டது என்றும்  
அர்த்தம் என்றான்.

<sup>29</sup> அப்பொழுது பெல்ஷாட்சார்  
தானியேலுக்கு இரத்தாம்பரத்தையும்,  
அவனுடைய கழுத்தில் தங்கச்சங்கிலியையும்  
அணிவிக்கவும், ராஜ்ஜியத்திலே அவன்  
மூன்றாம் அதிகாரியாயிருப்பவன் என்று  
அவனைக்குறித்துப் பறைசாற்றவும்  
கட்டளையிட்டான்.

<sup>30</sup> அன்று இரவிலே கல்தேயரின்  
ராஜாவாகிய பெல்ஷாட்சார்  
கொலைசெய்யப்பட்டான்.

<sup>31</sup> மேதியனாகிய தரியு தன்  
அறுபத்திரண்டாம் வயதில் ராஜ்ஜியத்தைக்  
கைப்பற்றிக்கொண்டான்.

## அத்தியாயம் 6

சிங்கங்களின் குகையில் தானியேல்

<sup>1</sup> ராஜ்ஜியம் முழுவதையும் ஆளுவதற்காகத்  
தன் ராஜ்ஜியத்தின்மேல் நூற்றிருபது  
தேசாதிபதிகளையும்,

<sup>2</sup> ராஜாவிற்கு நஷ்டம் வராதபடிக்கு அந்த  
தேசாதிபதிகள் கணக்கு ஒப்புவிக்கிறதற்காக  
அவர்களுக்கு மேலாக மூன்று  
அதிகாரிகளையும் ஏற்படுத்துவது தரியுவிற்கு  
நலமென்று காணப்பட்டது; இவர்களில்  
தானியேலும் ஒருவனாயிருந்தான்.

3 இப்படியிருக்கும்போது தானியேல் அதிகாரிகளுக்கும் தேசாதிபதிகளுக்கும் மேலானவனாயிருந்தான்; தானியேலுக்குள் விசேஷித்த ஆவி இருந்ததால் அவனை ராஜ்ஜியம் முழுவதற்கும் அதிகாரியாக ஏற்படுத்த ராஜா நினைத்தான்.

4 அப்பொழுது அதிகாரிகளும் தேசாதிபதிகளும் ராஜ்ஜியத்தின் விசாரிப்பிலே தானியேலைக் குற்றப்படுத்தும்படி காரணத்தைத் தேடினார்கள்; ஆனாலும் ஒரு காரணத்தையும் குற்றத்தையும் கண்டுபிடிக்க அவர்களால் முடியாமலிருந்தது; அவன் உண்மையுள்ளவனாக இருந்ததால் அவன்மேல் சுமத்த எந்தவொரு குற்றமும் குறைவும் காணப்படவில்லை.

5 அப்பொழுது அந்த மனிதர்கள்: நாம் இந்த தானியேலை அவனுடைய தேவனைப்பற்றிய வேதவிஷயத்திலே குற்றப்படுத்தும் காரணத்தைக் கண்டுபிடித்தாலொழிய அவனை வேறொன்றிலும் குற்றப்படுத்தும் காரணத்தைக் கண்டுபிடிக்கமுடியாது என்றார்கள்.

6 பின்பு அந்தப் அதிகாரிகளும் தேசாதிபதிகளும் ஒன்றுகூடி ராஜாவினிடத்தில் போய், அவனை நோக்கி: தரியு ராஜாவே, நீர் என்றும் வாழ்க.

7 எவனாகிலும் முப்பது நாட்கள்வரையில் ராஜாவாகிய உம்மைத்தவிர எந்த



தேவனையானாலும் மனிதனையானாலும்  
 நோக்கி, எந்தவொரு காரியத்தைக்குறித்து  
 விண்ணப்பம்செய்தால், அவன்  
 சிங்கங்களின் குகையிலே போடப்பட,  
 ராஜா கட்டளை பிறப்பித்து,  
 உறுதியான உத்திரவிடவேண்டுமென்று  
 ராஜ்ஜியத்தினுடைய எல்லா அதிகாரிகளும்,  
 தேசாதிபதிகளும், பிரபுக்களும்,  
 மந்திரிமார்களும், தலைவர்களும்  
 ஆலோசனை செய்துகொண்டிருக்கிறார்கள்.

<sup>8</sup> ஆதலால் இப்போதும் ராஜாவே,  
 மேதியர்களுக்கும் பெர்சியர்களுக்கும்  
 இருக்கிற மாறாத பிரமாணத்தின்படியே  
 அந்த உத்திரவு மாற்றப்படாதபடி நீர் அதைக்  
 கட்டளையிட்டு, அதற்குக் கையெழுத்து  
 இடவேண்டும் என்றார்கள்.

<sup>9</sup> அப்படியே ராஜாவாகிய தரியு அந்தக்  
 கட்டளைப் பத்திரத்தில் கையெழுத்து  
 போட்டான்.

<sup>10</sup> தானியேலோவென்றால், அந்தப்  
 பத்திரத்தில் கையெழுத்து போடப்பட்டதென்று  
 அறிந்திருந்தாலும், தன் வீட்டிற்குள்ளேபோய்,  
 தன் மேலறையிலே எருசலேமிற்கு நேராக  
 ஜன்னல்கள் திறந்திருக்க, அங்கே தான்  
 முன்பு செய்துவந்தபடியே, தினம் மூன்று  
 வேளையும் தன் தேவனுக்கு முன்பாக  
 முழங்காற்படியிட்டு ஜெபம்செய்து,  
 ஸ்தோத்திரம் செலுத்தினான்.

<sup>11</sup> அப்பொழுது அந்த மனிதர்கள் ஒன்றுசூடி,

தானியேல் தன் தேவனுக்கு முன்பாக ஜெபித்து விண்ணப்பம் செய்கிறதைக் கண்டார்கள்.

12 பின்பு அவர்கள் ராஜாவிற்கு முன்பாக வந்து, ராஜாவின் உத்திரவைக்குறித்து: எந்த மனிதனாகிலும் முப்பது நாட்கள்வரையில் ராஜாவாகிய உம்மைத்தவிர எந்த தேவனையோ மனிதனையோ நோக்கி எந்தவொரு காரியத்தைக்குறித்து விண்ணப்பம்செய்தால், அவன் சிங்கங்களின் குகையிலே போடப்படவேண்டும் என்று நீர் கட்டளைப் பத்திரத்தில் கையெழுத்திட்டீர் அல்லவா என்றார்கள். அதற்கு ராஜா: அந்தக் காரியம் மேதியர்களுக்கும் பெர்சியர்களுக்கும் இருக்கிற மாறாத பிரமாணத்தின்படி உறுதியாக்கப்பட்டதே என்றான்.

13 அப்பொழுது அவர்கள் ராஜாவை நோக்கி: சிறைபிடிக்கப்பட்ட யூதேயா தேசத்தின் மக்களில் தானியேல் என்பவன் உம்மையும் நீர் கையெழுத்திட்டிக்கொடுத்த கட்டளையையும் மதிக்காமல், தினம் மூன்று வேளையும் தான்செய்யும் விண்ணப்பத்தைச் செய்கிறான் என்றார்கள்.

14 ராஜா இந்த வார்த்தைகளைக் கேட்டபோது, தன்னில் மிகவும் கலக்கமடைந்து, தானியேலைக் காப்பாற்றுவதற்கு அவன்மேல் தன் மனதை வைத்து, அவனைத்

தப்புவிப்பதற்காக சூரியன் மறையும்வரை முயற்சிசெய்துகொண்டிருந்தான்.

15 அப்பொழுது அந்த மனிதர்கள் ராஜாவினிடத்தில் கூட்டமாக வந்து: ராஜா கட்டளையிட்ட எந்த உத்திரவும் கட்டளையும் மாற்றப்படமுடியாது என்பது மேதியர்களுக்கும் பெர்சியர்களுக்கும் பிரமாணமாயிருக்கிறதென்று அறிவீராக என்றார்கள்.

16 அப்பொழுது ராஜா கட்டளையிட, அவர்கள் தானியேலைக் கொண்டுவந்து, அவனைச் சிங்கங்களின் குகையிலே போட்டார்கள்; ராஜா தானியேலை நோக்கி: நீ இடைவிடாமல் ஆராதிக்கிற உன் தேவன் உன்னைத் தப்புவிப்பார் என்றான்.

17 ஒரு கல் குகையினுடைய வாசலின்மேல் கொண்டுவந்து வைக்கப்பட்டது; தானியேலைப்பற்றிய தீர்மானம் மாற்றப்படாதபடிக்கு ராஜா தன் மோதிரத்தினாலும் தன் பிரபுக்களின் மோதிரத்தினாலும் அதின்மேல் முத்திரைபோட்டான்.

18 பின்பு ராஜா தன் அரண்மனைக்குப் போய், இரவுமுழுவதும் சாப்பிடாமலும், இசைக்கருவி முதலானவைகளைத் தனக்கு முன்பாக வரவிடாமலும் இருந்தான்; அவனுக்கு தூக்கமும் வராமற்போனது.

19 காலையில் சூரியன் உதிக்கும்போது ராஜா எழுந்திருந்து, சிங்கங்களின் குகைக்கு

வேகமாகப் போனான்.

20 ராஜா குகையின் அருகில் வந்தபோது, துயரசத்தமாகத் தானியேலைக் கூப்பிட்டு: தானியேலே, ஜீவனுள்ள தேவனுடைய தாசனே, நீ இடைவிடாமல் ஆராதிக்கிற உன் தேவன் உன்னைச் சிங்கங்களுக்குத் தப்புவிக்க வல்லவராயிருந்தாரா என்று தானியேலைக் கேட்டான்.

21 அப்பொழுது தானியேல்: ராஜாவே நீர் என்றும் வாழ்க.

22 சிங்கங்கள் என்னைச் சேதப்படுத்தாதபடிக்குத் தேவன் தம்முடைய தூதனை அனுப்பி, அவைகளின் வாயைக் கட்டிப்போட்டார்; அதேனென்றால் அவருக்கு முன்பாக நான் குற்றமற்றவனாகக் காணப்பட்டேன்; ராஜாவாகிய உமக்கு முன்பாகவும் நான் அநீதி செய்ததில்லை என்றான்.

23 அப்பொழுது ராஜா தன்னில் மிகவும் சந்தோஷப்பட்டு, தானியேலைக் குகையிலிருந்து தூக்கிவிடச் சொன்னான்; அப்படியே தானியேல் குகையிலிருந்து தூக்கிவிடப்பட்டான்; அவன் தன் தேவனை நம்பியிருந்ததினால், அவனுக்கு ஒரு சேதமும் ஏற்படவில்லை.

24 தானியேலின்மேல் குற்றம்சுமத்தின மனிதர்களையோவென்றால், ராஜா கொண்டு வரச்சொன்னான்; அவர்களையும் அவர்களுடைய மகன்களையும் அவர்கள் மனைவிகளையும் சிங்கங்களின்

குகையிலே போட்டார்கள்; அவர்கள்  
குகையின் அடியிலே சேருவதற்குமுன்பே  
சிங்கங்கள் அவர்கள்மேல் பாய்ந்து,  
அவர்களுடைய எலும்புகளையெல்லாம்  
நொறுக்கிப்போட்டது.

<sup>25</sup> பின்பு ராஜாவாகிய தரியு  
தேசமெங்கும் குடியிருக்கிற எல்லா  
மக்களுக்கும் தேசத்தார்களுக்கும் பல  
மொழி பேசுபவர்களுக்கும் எழுதினது  
என்னவென்றால்: உங்களுக்குச் சமாதானம்  
பெருகுவதாக.

<sup>26</sup> என் ராஜ்ஜியத்தின் ஆளுகைக்குள்  
எங்குமுள்ளவர்கள் யாவரும் தானியேலின்  
தேவனுக்கு முன்பாக நடுங்கிப்  
பயப்படவேண்டுமென்று என்னாலே  
தீர்மானம்செய்யப்படுகிறது; அவர்  
ஜீவனுள்ள தேவன், அவர் என்றென்றைக்கும்  
நிலைத்திருக்கிறவர்; அவருடைய ராஜ்ஜியம்  
அழியாதது; அவருடைய கர்த்தத்துவம்  
முடிவுவரைக்கும் நிற்கும்.

<sup>27</sup> தானியேலைச் சிங்கங்களின் கைக்குத்  
தப்புவித்த அவரே தப்புவிக்கிறவரும்  
இரட்சிக்கிறவரும், வானத்திலும் பூமியிலும்  
அடையாளங்களையும் அற்புதங்களையும்  
செய்கிறவருமாயிருக்கிறார் என்று  
எழுதினான்.

<sup>28</sup> தரியுவின் ஆட்சிக்காலத்திலும்,  
பெர்சியனாகிய கோரேசுடைய  
ஆட்சிக்காலத்திலும் தானியேலின் காரியம்

ஜெயமாக இருந்தது.

## அத்தியாயம் 7

நான்கு மிருகங்கள்

1 பாபிலோனின் ராஜாவாகிய பெல்ஷாத்சாரின் முதலாம் வருடத்திலே தானியேல் ஒரு கனவையும் தன் படுக்கையின்மேல் தன் எண்ணத்தில் தோன்றின தரிசனங்களையும் கண்டான். பின்பு அவன் அந்தக் கனவை எழுதி, காரியங்களின் சாராம்சத்தை விவரித்தான்.

2 தானியேல் சொன்னது: இரவு நேரத்தில் எனக்கு உண்டான தரிசனத்திலே நான் கண்டது என்னவென்றால்: இதோ, வானத்தின் நான்கு காற்றுகளும் பெரிய சமுத்திரத்தின்மேல் அடித்தது.

3 அப்பொழுது வெவ்வேறு தோற்றமுள்ள நான்கு பெரிய மிருகங்கள் சமுத்திரத்திலிருந்து எழும்பின.

4 முதலாவது சிங்கத்தைப்போல இருந்தது; அதற்குக் கழுகின் இறக்கைகள் இருந்தது; நான் பார்த்துக்கொண்டிருக்கும்போது, அதின் சிறகுகள் பிடுங்கப்பட்டது; அது தரையிலிருந்து எடுக்கப்பட்டு, மனிதனைப்போல இரண்டு காலின்மேல் நிமிர்ந்துநிற்கும்படி செய்யப்பட்டது; மனித இருதயம் அதற்குக் கொடுக்கப்பட்டது.

5 பின்பு, கரடியைப் போல வேறே இரண்டாம் மிருகத்தைக் கண்டேன்; அது ஒரு பக்கமாகச் சாய்ந்து நின்று, தன் வாயின் பற்களுக்குள்ளே மூன்று விலா எலும்புகளைக் கவ்விக்கொண்டிருந்தது; எழும்பி அதிக மாம்சம் சாப்பிடு என்று அதற்குச் சொல்லப்பட்டது.

6 அதின்பின்பு, சிவிங்கியைப்போலிருக்கிற வேறொரு மிருகத்தைக் கண்டேன்; அதின் முதுகின்மேல் பறவையின் இறக்கைகளைப்போல நான்கு இறக்கைகள் இருந்தன; அந்த மிருகத்திற்கு நான்கு தலைகளும் இருந்தன; அதற்கு ஆளுகை கொடுக்கப்பட்டது.

7 அதற்குப்பின்பு, இரவுநேரத் தரிசனங்களில் நான்காம் மிருகத்தைக் கண்டேன்; அது கொடியதும் பயங்கரமும் மகா பலத்ததுமாயிருந்தது; அதற்குப் பெரிய இரும்புப் பற்கள் இருந்தன; அது நொறுக்கி அழித்து, மீதியானதைத் தன் கால்களால் மிதித்துப்போட்டது; அது தனக்கு முன்பிருந்த எல்லா மிருகங்களைப்பார்க்கிலும் வேறுபட்ட உருவமாயிருந்தது, அதற்குப் பத்துக் கொம்புகள் இருந்தது.

8 அந்தக் கொம்புகளை நான் கவனித்துக்கொண்டிருக்கும்போது, இதோ, அவைகளுக்கு இடையிலே வேறொரு சிறிய கொம்பு எழும்பியது; அதற்கு முன்பாக முந்தின கொம்புகளில் மூன்று

பிடுங்கப்பட்டது; இதோ, அந்தக் கொம்பிலே மனித கண்களைப்போன்ற கண்களும் பெருமையானவைகளைப் பேசும் வாயும் இருந்தது.

<sup>9</sup> நான் பார்த்துக்கொண்டிருக்கும்போது, சிங்காசனங்கள் வைக்கப்பட்டன; நீண்ட ஆயுசுள்ளவர்\* வீற்றிருந்தார்; அவருடைய உடை உறைந்த மழையைப்போலவும், அவருடைய தலைமுடி வெண்மையாகவும், பஞ்சைப்போல தூய்மையாகவும் இருந்தது; அவருடைய சிங்காசனம் நெருப்புத் தழிலும், அதின் சக்கரங்கள் எரிகிற நெருப்புமாயிருந்தது.

<sup>10</sup> அக்கினி நதி அவர் சந்நிதியிலிருந்து புறப்பட்டு ஓடினது; ஆயிரமாயிரம்பேர் அவரைச் சேவித்தார்கள்; கோடானகோடிபேர் அவருக்கு முன்பாக நின்றார்கள்; நியாயசங்கம் உட்கார்ந்தது; புத்தகங்கள் திறக்கப்பட்டது.

<sup>11</sup> அப்பொழுது நான் பார்த்தேன்; நான் பார்த்துக்கொண்டிருக்கும்போது அந்தக் கொம்பு பெருமையான பேச்சுகளைப் பேசினதினால் அந்த மிருகம் கொலைசெய்யப்பட்டது; அதின் உடல் அழிக்கப்பட்டு, எரிகிற நெருப்பிற்கு ஒப்புக்கொடுக்கப்பட்டது.

<sup>12</sup> மற்ற மிருகங்களுடைய

\* **அத்தியாயம் 7:9** தேவன்



ஆளுகையோவென்றால், அவைகளை விட்டு நீக்கப்பட்டது; ஆனாலும், அவைகளுக்குக் காலமும் நேரமும் நிறைவேறும்வரை அவைகள் உயிரோடு இருக்கக் கட்டளையிடப்பட்டது.

13 இரவுநேரத் தரிசனங்களிலே நான் பார்த்துக்கொண்டிருக்கும்போது, இதோ, மனிதனுடைய சாயலான ஒருவர் வானத்து மேகங்களுடனே வந்தார்; அவர் நீண்ட ஆயுள் உள்ளவரின் அருகில் கொண்டுவரப்பட்டார்.

14 சகல மக்களும் தேசத்தார்களும், பல மொழிகளைப் பேசுகிறவர்களும் அவரையே சேவிக்கும்படி, அவருக்குக் கர்த்தத்துவமும், மகிமையும், அரசாட்சியும் கொடுக்கப்பட்டது; அவருடைய கர்த்தத்துவம் நீங்காத நித்திய கர்த்தத்துவமும், அவருடைய ஆளுகை அழியாததுமாயிருக்கும்.

### கனவின் அர்த்தம்

15 தானியேலாகிய நான் என் உடலுக்குள் என் ஆவியிலே சஞ்சலப்படமாட்டேன்; என் மனதில் தோன்றின தரிசனங்கள் என்னைக் கலங்கச்செய்தது.

16 சிங்காசனத்தின் அருகில் நிற்கிறவர்களில் ஒருவனிடத்தில் நான் போய், இதன் அர்த்தம் எல்லாவற்றையும் எனக்குச் சொல்லும்படி அவனை வேண்டிக்கொண்டேன்; அவன் அந்தக்

காரியங்களின் அர்த்தத்தை எனக்கு அறிவித்துச் சொன்னது என்னவென்றால்:

17 அந்த நான்கு பெரிய மிருகங்களும் பூமியிலிருந்து எழும்புகிற நான்கு ராஜாக்கள்.

18 ஆனாலும் உன்னதமான தேவனுடைய பரிசுத்தவான்கள் அரசாட்சியைப்பெற்று, என்றென்றைக்குமுள்ள சதா காலங்களிலும் ராஜ்ஜியத்தைச் சொந்தமாக்கிக்கொள்வார்கள் என்றான்.

19 அப்பொழுது மற்றவைகளைப்பார்க்கிலும் வேறுபட்ட உருவம் கொடியதும், இரும்புப் பற்களும், வெண்கல நகங்களுமுடையதாக நொறுக்கி அழித்தது. மீதியானதைத் தன் கால்களால் மிதித்துப் போட்டதுமாயிருந்த நான்காம் மிருகத்தைக்குறித்தும்,

20 அதின் தலைமேலுள்ள பத்துக்கொம்புகளைக்குறித்தும், தனக்கு முன்பாக மூன்று கொம்புகள் விழுந்துபோக எழும்பினதுமாக, கண்களையும் பெருமையானவைகளைப் பேசும் வாயை உடையதுமாக, மற்றவைகளைப்பார்க்கிலும் பருமனாகத் தோன்றினதுமாயிருந்த அந்த வேறே கொம்பைக்குறித்தும், அவற்றின் அர்த்தத்தை அறிய மனதாயிருந்தேன்.

21 நீண்ட ஆயுசுள்ளவராகிய தேவன் வரும்வரைக்கும், நியாயவிசாரிப்பு, உன்னதமான தேவனுடைய பரிசுத்தவான்களுக்குக் கொடுக்கப்பட்டு, பரிசுத்தவான்கள் ராஜ்ஜியத்தைச்

சொந்தமாக்கிக்கொள்ளும் காலம்  
வரும்வரைக்கும்,

<sup>22</sup> இந்தக் கொம்பு பரிசுத்தவான்களுடன்  
போரிட்டு, அவர்களை மேற்கொண்டது என்று  
கண்டேன்.

<sup>23</sup> அவன் சொன்னது: நான்காம்  
மிருகம் பூமியிலே உண்டாகும்  
நான்காம் ராஜ்ஜியமாகும்; அது எல்லா  
ராஜ்ஜியங்களைப்பார்க்கிலும் வேறுபட்டதாக  
இருந்து, பூமியை எல்லாம் அழித்து, அதை  
மிதித்து, அதை நொறுக்கிப்போடும்.

<sup>24</sup> அந்தப் பத்துக்கொம்புகள்  
என்னவென்றால், அந்த ராஜ்ஜியத்திலே  
எழும்பும் பத்து ராஜாக்களாகும்;  
அவர்களுக்குப்பின்பு வேறொருவன்  
எழும்புவான்; அவன் முந்தினவர்களைப்பார்க்கிலும்  
வேறுபட்டதாக இருந்து, மூன்று  
ராஜாக்களைத் தாழ்த்திப்போட்டு,

<sup>25</sup> உன்னதமான தேவனுக்கு விரோதமாக  
வார்த்தைகளைப் பேசி, உன்னதமான  
தேவனுடைய பரிசுத்தவான்களை ஒடுக்கி,  
காலங்களையும் பிரமாணங்களையும்  
மாற்ற நினைப்பான்; அவர்கள் ஒரு  
காலமும். காலங்களும், அரைக்காலமும்<sup>†</sup>  
செல்லும்வரை அவனுடைய கையில்  
ஒப்புக்கொடுக்கப்படுவார்கள்.

<sup>26</sup> ஆனாலும் நியாயசங்கம் உட்காரும்;  
அப்பொழுது முடிவுவரை அவனை முற்றிலும்

<sup>†</sup> அத்தியாயம் 7:25 3, 6 வருடங்கள்

அழிக்கும்படியாக அவனுடைய ஆளுகையை நீக்கிப்போடுவார்கள்.

<sup>27</sup> வானத்தின் கீழெங்குமுள்ள ராஜ்ஜியங்களின் ராஜரிகமும் ஆளுகையும் மகத்துவமும் உன்னதமான தேவனுடைய பரிசுத்தவான்களாகிய மக்களுக்குக் கொடுக்கப்படும்; அவருடைய ராஜ்ஜியம் நித்திய ராஜ்ஜியம்; சகல கர்த்தத்துவங்களும் அவரைச் சேவித்து, அவருக்குக் கீழ்ப்பட்டிருக்கும் என்றான்.

<sup>28</sup> அவன் சொன்ன வார்த்தை இத்துடன் முடிந்தது. தானியேலாகிய நான் என் நினைவுகளால் மிகவும் கலங்கினேன்; என் முகம் வேறுபட்டது; இந்தக் காரியத்தை என் மனதிலே வைத்துக்கொண்டேன்.

## அத்தியாயம் 8

ஆட்டுக்கடா மற்றும் வெள்ளாட்டுக்கடா

<sup>1</sup> தானியேலாகிய எனக்கு முதலில் காண்பிக்கப்பட்ட தரிசனத்திற்குப்பின்பு, ராஜாவாகிய பெல்ஷாட்சார் ஆட்சிசெய்த மூன்றாம் வருடத்திலே வேறொரு தரிசனம் எனக்குக் காண்பிக்கப்பட்டது.

<sup>2</sup> தரிசனத்திலே நான் கண்டது என்னவென்றால்: நான் பார்க்கும்போது ஏலாம் தேசத்திலுள்ள சூசான் அரண்மனையில் இருந்தேன்; அங்கே

நான் ஊலாய் என்னும் ஆற்றங்கரையில் இருந்ததாகத் தரிசனத்திலே கண்டேன்.

<sup>3</sup> நான் என் கண்களை ஏறெடுத்துப்பார்த்தேன்; இதோ, இரண்டு கொம்புகளுள்ள ஒரு ஆட்டுக்கடா ஆற்றின் முன்பாக நின்றது; அதின் இரண்டு கொம்புகளும் உயர்ந்தவைகளாக இருந்தது; ஆனாலும் அவைகளில் ஒன்று மற்றதைவிட உயர்ந்திருந்தது; உயர்ந்தகொம்பு பிந்தி முளைத்தெழும்பியது.

<sup>4</sup> அந்த ஆட்டுக்கடா மேற்கும் வடக்கும் தெற்கும் பாய்கிறதைக் கண்டேன்; ஒரு மிருகமும் அதின் முன்னே நிற்கமுடியாமலிருந்தது; அதின் கைக்குத் தப்புவிப்பவருமில்லை; அது தன் விருப்பப்படியே செய்து வல்லமைகொண்டது.

<sup>5</sup> நான் அதைக் கவனித்துக்கொண்டிருக்கும்போது, இதோ, மேற்கேயிருந்து ஒரு வெள்ளாட்டுக்கடா நிலத்திலே கால்பதிக்காமல் தேசத்தின்மீதெங்கும் சென்றது; அந்த வெள்ளாட்டுக்கடாவின் கண்களுக்கு நடுவே விசேஷித்த ஒரு கொம்பு இருந்தது.

<sup>6</sup> நான் ஆற்றின் முன்பாக நிற்கக்கண்ட இரண்டு கொம்புகளுள்ள ஆட்டுக்கடா இருக்கும் இடம்வரை அது வந்து, தன் பலத்தின் உக்கிரத்தோடே அதற்கு எதிராகப் பாய்ந்தது.

<sup>7</sup> அது ஆட்டுக்கடாவின் அருகில்

வரக்கண்டேன்; அது ஆட்டுக்கடாவின்மேல் கடுங்கோபங்கொண்டு, அதை முட்டி, அதின் இரண்டு கொம்புகளையும் முறித்துப்போட்டது; அதின் முன் நிற்க ஆட்டுக்கடாவிற்குப் பலமில்லாததால், வெள்ளாட்டுக்கடா அதைத் தரையிலே தள்ளி மிதித்துப்போட்டது; அதின் கைக்கு ஆட்டுக்கடாவைத் தப்புவிப்பவர் இல்லை.

<sup>8</sup> அப்பொழுது வெள்ளாட்டுக்கடா மிகவும் வல்லமைகொண்டது; அது பலங்கொண்டிருக்கும்போது, அந்தப் பெரிய கொம்பு முறிந்துபோனது; அதற்குப் பதிலாக ஆகாயத்தின் நான்கு திசைகளுக்கும் எதிராக விசேஷித்த நான்குகொம்புகள் முளைத்தெழும்பின.

<sup>9</sup> அவைகளில் ஒன்றிலிருந்து சிறிய கொம்பு ஒன்று புறப்பட்டு, தெற்குக்கும், கிழக்குக்கும் எதிராகவும், அழகான தேசத்திற்கு\* நேராகவும் மிகவும் பெரிதானது.

<sup>10</sup> அது வானத்தின் சேனைவரை வளர்ந்து, அதின் சேனையாகிய நட்சத்திரங்களில் சிலவற்றை பூமியிலே விழச்செய்து, அவைகளை மிதித்தது.

<sup>11</sup> அது சேனையினுடைய அதிபதிவரைக்கும் தன்னை உயர்த்தி, அவரிடத்திலிருந்து அனுதின பலியை அகற்றிவிட்டது; அவருடைய பரிசுத்த இடம்

\* **அத்தியாயம் 8:9** இஸ்ரவேல் தேசம்

தள்ளப்பட்டது.

12 பாதகத்தினிமித்தம் அனுதின பலியுடன்கூட சேனையும் அதற்கு ஒப்புக்கொடுக்கப்பட்டது; அது சத்தியத்தைத் தரையிலே தள்ளியது; அது செய்ததெல்லாம் அதற்குச் சாதகமானது.

13 பரிசுத்தவானாகிய ஒருவன் பேசக்கேட்டேன்; அப்பொழுது வேறொரு பரிசுத்தவான், பேசினவரை நோக்கி: அனுதின பலியைக்குறித்தும், அழிவை உண்டாக்கும் பாதகத்தைக்குறித்தும், பரிசுத்த இடமும் சேனையும் மிதிக்கப்பட ஒப்புக்கொடுக்கப்படுவதைக்குறித்தும், உண்டான தரிசனம் எதுவரைக்கும் இருக்கும் என்று கேட்டான்.

14 அவன் என்னை நோக்கி: இரண்டாயிரத்து முந்நூறு இரவுபகல் செல்லும்வரைக்கும் இருக்கும்; பின்பு பரிசுத்த இடம் சுத்திகரிக்கப்படும் என்றான்.

**தரிசனத்தின் அர்த்தம்**

15 தானியேலாகிய நான் இந்தத் தரிசனத்தைக்கண்டு, அதின் அர்த்தத்தை அறிய முயற்சிக்கும்போது, இதோ, மனிதசாயலான ஒருவன் எனக்கு முன்னே நின்றான்.

16 அன்றியும் காபிரியேலே, இவனுக்குத் தரிசனத்தை விளங்கச்செய் என்று ஊலாயின் மத்தியிலே கூப்பிட்டுச்

சொல்லுகிற ஒரு மனித சத்தத்தையும் கேட்டேன்.

<sup>17</sup> அப்பொழுது அவன் நான் நின்ற இடத்திற்கு வந்தான்; அவன் வரும்போது நான் அதிர்ச்சியடைந்து முகங்குப்புற விழுந்தேன்; அவன் என்னை நோக்கி: மனிதனே கவனி; இந்தத் தரிசனம் முடிவுகாலத்திற்குரியது என்றான்.

<sup>18</sup> அவன் என்னுடன் பேசும்போது, நான் தரையில் முகங்குப்புறக்கிடந்து, அயர்ந்து தூங்கினேன்; அவனோ என்னைத்தொட்டு, நான் காலூன்றி நிற்கும்படி செய்து:

<sup>19</sup> இதோ, கோபத்தின் முடிவுகாலத்திலே சம்பவிப்பதை உனக்குத் தெரிவிப்பேன்; இது குறிக்கப்பட்ட முடிவுகாலத்திற்குரியது.

<sup>20</sup> நீ கண்ட இரண்டு கொம்புகளுள்ள ஆட்டுக்கடா மேதியா பெர்சியா தேசங்களின் ராஜாக்கள்;

<sup>21</sup> ரோமமுள்ள அந்த வெள்ளாட்டுக்கடா கிரேக்கு தேசத்தின் ராஜா; அதின் கண்களுக்கு நடுவே இருந்த பெரிய கொம்பு அதின் முதலாம் ராஜா;

<sup>22</sup> அது முறிந்துபோனபின்பு அதற்குப் பதிலாக நான்கு கொம்புகள் எழும்பினது என்னவென்றால், அந்த தேசத்திலே நான்கு ராஜ்ஜியங்கள் எழும்பும்; ஆனாலும் அவனுக்கு இருந்த வல்லமை அவைகளுக்கு இருக்காது.

<sup>23</sup> அவர்களுடைய ராஜ்ஜியபாரத்தின்



கடைசிக்காலத்திலோவென்றால்,  
பாதகருடைய பாதகம் நிறைவேறும்போது  
மூர்க்கமுகமும் தந்திரமான பேச்சுமுள்ள  
சாமர்த்தியமான ஒரு ராஜா எழும்புவான்.

24 அவனுடைய வல்லமை அதிகரிக்கும்;  
ஆனாலும் அவனுடைய சுயபலத்தினால்  
அல்ல, அவன் அதிசய விதமாக தீங்குசெய்து,  
அநுகூலம்பெற்றுச் செயல்பட்டு,  
பலவான்களையும் பரிசுத்த மக்களையும்  
அழிப்பான்.

25 அவன் தன் தந்திரத்தினால்  
வஞ்சகத்தைக் கைகூடிவரச்செய்து,  
தன் இருதயத்தில் பெருமைகொண்டு,  
அலட்சியத்துடன் இருக்கிற அநேகரை  
அழித்து, அதிபதிகளுக்கு அதிபதியாயிருக்கிறவருக்கு  
விரோதமாக எழும்புவான்; ஆனாலும்  
அவன் கையினாலல்ல வேறுவிதமாக  
முறித்துப்போடப்படுவான்.

26 சொல்லப்பட்ட இரவுபகல்களின் தரிசனம்  
சத்தியமாயிருக்கிறது; ஆதலால் இந்தத்  
தரிசனத்தை நீ மறைத்துவை; அதற்கு  
இன்னும் அநேகநாட்கள் ஆகும் என்றான்.

27 தானியேலாகிய நான் சோர்வடைந்து,  
சிலநாட்கள் வியாதிப்பட்டிருந்தேன்;  
பின்பு நான் எழுந்திருந்து, ராஜாவின்  
வேலையைச் செய்து, அந்தத் தரிசனத்தினால்  
திகைத்துக்கொண்டிருந்தேன்; ஒருவருக்கும்  
அது தெரியாது.

## அத்தியாயம் 9

தானியேலின் ஜெபம்

<sup>1</sup> கல்தேயர்களுடைய ராஜ்ஜியத்தின்மேல் ராஜாவாக்கப்பட்ட மேதிய சந்ததியைச்சேர்ந்த அகாஸ்வேருவின் மகனான தரியு ஆட்சிசெய்கிற முதலாம் வருடத்திலே,

<sup>2</sup> தானியேலாகிய நான் எருசலேமின் அழிவுகள் நிறைவேறிமுடிய எழுபதுவருடங்கள் ஆகுமென்று யெகோவா எரேமியா தீர்க்கதரிசியுடன் சொன்ன வருடங்களின் எண்ணிக்கையைப் புத்தகங்களில் படித்து அறிந்துகொண்டேன்.

<sup>3</sup> நான் உபவாசித்து, சணல்உடையை அணிந்தும், சாம்பலிலும் உட்கார்ந்து, தேவனாகிய ஆண்டவரை ஜெபத்தினாலும் விண்ணப்பங்களினாலும் தேட என்முகத்தை அவருக்கு நேராக்கி,

<sup>4</sup> என் தேவனாகிய யெகோவாவை நோக்கி ஜெபம்செய்து, பாவ அறிக்கைசெய்து: ஆ ஆண்டவரே, உம்மில் அன்புசெலுத்தி, உம்முடைய கற்பனைகளைக் கைக்கொள்ளுகிறவர்களுக்கு உடன்படிக்கையையும் கிருபையையும் காக்கிற மகத்துவமும் பயங்கரமுமான தேவனே.

<sup>5</sup> நாங்கள் பாவம்செய்து, அக்கிரமக்காரர்களாக இருந்து, துன்மார்க்கமாக நடந்து, கலகம்செய்து, உம்முடைய கற்பனைகளையும்

உம்முடைய நியாயங்களையும் விட்டு  
அகன்றுபோனோம்.

<sup>6</sup> உமது நாமத்தினாலே எங்கள்  
ராஜாக்களோடும் எங்கள் பிரபுக்களோடும்  
எங்கள் முற்பிதாக்களோடும்  
தேசத்தினுடைய சகலமக்களோடும்  
பேசின தீர்க்கதரிசிகளாகிய  
உம்முடைய ஊழியக்காரர்களுக்குச்  
செவிகொடுக்காமற்போனோம்.

<sup>7</sup> ஆண்டவரே, நீதி உமக்கே உரியது; உமக்கு  
விரோதமாகச் செய்த துரோகத்திற்காக  
உம்மாலே சமீபமும் தூரமுமான எல்லா  
தேசங்களிலும் துரத்தப்பட்டிருக்கிற யூதா  
மனிதர்களும் எருசலேமின் குடிமக்களும்  
சகல இஸ்ரவேலருமாகிய நாங்கள்  
இந்நாளில் இருக்கிறபடியே வெட்கம்  
எங்களுக்கே உரியது.

<sup>8</sup> ஆண்டவரே, உமக்கு விரோதமாகப்  
பாவஞ்செய்ததினால், நாங்களும்  
எங்கள் ராஜாக்களும் எங்கள்  
பிரபுக்களும் எங்கள் முற்பிதாக்களும்  
வெட்கத்திற்குரியவர்களானோம்.

<sup>9</sup> அவருக்கு விரோதமாக நாங்கள்  
கலகம்செய்து, அவருடைய தீர்க்கதரிசிகளாகிய  
தம்முடைய ஊழியக்காரர்களைக்கொண்டு  
எங்களுக்கு முன்பாகவைத்த  
அவருடைய நியாயப்பிரமாணங்களின்படி  
நடக்கத்தக்கதாக நாங்கள் அவருடைய  
சத்தத்திற்குச் செவிகொடுக்காமற்போனோம்.

10 ஆனாலும் எங்கள் தேவனாகிய ஆண்டவரிடத்தில் இரக்கங்களும் மன்னிப்புகளும் உண்டு.

11 இஸ்ரவேலர்கள் எல்லோரும் உமது நியாயப்பிரமாணத்தை மீறி, உமது சத்தத்திற்குச் செவிகொடுக்காமல் விலகிப்போனார்கள். அவருக்கு விரோதமாகப் பாவஞ்செய்தோம்; ஆகையால் தேவனுடைய தாசனாகிய மோசேயின் நியாயப்பிரமாணப் புத்தகத்தில் எழுதியிருக்கிற சாபமும் கட்டளையிடப்பட்ட தண்டனையும் எங்கள்மேல் ஊற்றப்பட்டன.

12 எருசலேமில் சம்பவித்ததுபோல வானத்தின்கீழ் எங்கும் சம்பவிக்காத பெரிய தீங்கை எங்கள்மேல் வரச்செய்ததினால், அவர் எங்களுக்கும் எங்களை நியாயந்தீர்த்த நியாயாதிபதிகளுக்கும் விரோதமாகச் சொல்லியிருந்த தம்முடைய வார்த்தைகளை நிறைவேற்றினார்.

13 மோசேயின் நியாயப்பிரமாணப் புத்தகத்தில் எழுதியிருக்கிறபடியே இந்தத் தண்டனைகள் எல்லாம் எங்கள்மேல் வந்தது; ஆனாலும் நாங்கள் எங்கள் அக்கிரமங்களைவிட்டுத் திரும்புவதற்கும், உம்முடைய சத்தியத்தைக் கவனிக்கிறதற்கும், எங்கள் தேவனாகிய யெகோவாவின் முகத்தை நோக்கிக் கெஞ்சினதில்லை.

14 ஆதலால் யெகோவா கவனமாயிருந்து,

அந்தத் தண்டனைகள் எங்கள்மேல்  
 வரச்செய்தார்; எங்கள் தேவனாகிய  
 யெகோவா தாம் செய்துவருகிற தம்முடைய  
 செயல்களில் எல்லாம் நீதியுள்ளவர்;  
 நாங்களோ அவருடைய சத்தத்திற்குச்  
 செவிகொடுக்காமற்போனோம்.

15 இப்போதும் உமது மக்களைப் பலத்த  
 கையினால் எகிப்துதேசத்திலிருந்து  
 புறப்படச்செய்து, இந்நாள்வரைக்கும்  
 இருக்கிறபடி, உமக்குப் புகழை உண்டாக்கின  
 எங்கள் தேவனாகிய ஆண்டவரே, நாங்கள்  
 பாவஞ்செய்து, துன்மார்க்கர்களாக  
 நடந்தோம்.

16 ஆண்டவரே, உம்முடைய எல்லா  
 நீதியின்படியே, உமது கோபமும் உமது  
 உக்கிரமும் உம்முடைய பரிசுத்தமலையாகிய  
 எருசலேம் என்னும் உம்முடைய நகரத்தை  
 விட்டுத் திரும்பும்படி செய்யும்; எங்கள்  
 பாவங்களினாலும் எங்கள் முற்பிதாக்களின்  
 அக்கிரமங்களினாலும் எருசலேமும்  
 உம்முடைய மக்களாகிய நாங்களும்  
 எங்கள் சுற்றுப்புறத்தார் அனைவருக்கும்  
 அவமானமானோம்.

17 இப்போதும் எங்கள் தேவனே, நீர்  
 உமது அடியானுடைய விண்ணப்பத்தையும்  
 அவனுடைய கெஞ்சுதலையும் கேட்டு,  
 பாழாய்க் கிடக்கிற உம்முடைய பரிசுத்த  
 ஸ்தலத்தின்மேல் ஆண்டவரினிமித்தம் உமது  
 முகத்தைப் பிரகாசிக்கச்செய்யும்.

18 என் தேவனே, உம்முடைய செவியைச்சாய்த்துக் கேட்டருளும்; உம்முடைய கண்களைத் திறந்து, எங்கள் பாழான இடங்களையும், உமது பெயர் இடப்பட்டிருக்கிற நகரத்தையும் பார்த்தருளும்; நாங்கள் எங்கள் நீதிகளை அல்ல, உம்முடைய மிகுந்த இரக்கங்களையே நம்பி, எங்கள் விண்ணப்பங்களை உமக்கு முன்பாகச் செலுத்துகிறோம்.

19 ஆண்டவரே கேளும், ஆண்டவரே மன்னியும், ஆண்டவரே கவனியும், என் தேவனே, உம்மாலே அதைத் தாமதிக்காமல் செய்யும்; உம்முடைய நகரத்திற்கும் உம்முடைய மக்களுக்கும் உம்முடைய பெயர் இடப்பட்டிருக்கிறதே என்றேன்.

### எழுபது வாரங்கள்

20 இப்படி நான் சொல்லி, ஜெபம்செய்து, என் பாவத்தையும் என் மக்களாகிய இஸ்ரவேலின் பாவத்தையும் அறிக்கைசெய்து, என் தேவனுடைய பரிசுத்த மலைக்காக என் விண்ணப்பத்தை என் தேவனாகிய யெகோவாவுக்கு முன்பாகச் செலுத்திக்கொண்டிருந்தேன்.

21 அப்படி நான் ஜெபம் செய்துகொண்டிருக்கும்போதே, முதல் தரிசனத்திலே நான் கண்ட தேவதூதனாகிய காபிரியேல், வேகமாகப் பறந்துவந்து, மாலைநேர பலிசெலுத்தும் மாலைநேரத்திலே என்னைத் தொட்டான்.

22 அவன் எனக்குத் தெளிவுண்டாக்கி, என்னுடன் பேசி: தானியேலே, உனக்கு அறிவை உணர்த்தும்படி இப்போது புறப்பட்டுவந்தேன்.

23 நீ மிகவும் பிரியமானவன், ஆதலால், நீ வேண்டிக்கொள்ளத் தொடங்கினபோதே கட்டளை வெளிப்பட்டது, நான் அதை அறிவிக்கவந்தேன்; இப்போதும் சொல்லுகிற வார்த்தையை நீ கவனித்துக்கேட்டு, தரிசனத்தை அறிந்துகொள்.

24 மீறுதலைத் தவிர்க்கிறதற்கும், பாவங்களைத் தொலைக்கிறதற்கும், அக்கிரமத்தை நிவிர்த்திசெய்கிறதற்கும், நித்திய நீதியை வருவிக்கிறதற்கும், தரிசனத்தையும் தீர்க்கதரிசனத்தையும் முத்திரை இடுகிறதற்கும், மகா பரிசுத்தமுள்ளவரை\* அபிஷேகம்செய்கிறதற்கும், உன் மக்களின்மேலும் உன் பரிசுத்த நகரத்தின்மேலும் எழுபதுவாரங்கள் ஆகுமென்று குறிக்கப்பட்டிருக்கிறது.

25 இப்போதும் நீ அறிந்து உணர்ந்துகொள்ளவேண்டியது என்னவென்றால்: எருசலேமைத் திரும்ப எழுப்பித்துக்கட்டுகிறதற்கான கட்டளை வெளிப்படுவதுமுதல், பிரபுவாகிய† மேசியா வரும்வரை ஏழு வாரங்களும், அறுபத்திரண்டு வாரங்களும் ஆகும்; அவைகளில் வீதிகளும்

\* அத்தியாயம் 9:24 தேவாலயம் † அத்தியாயம் 9:25 நியமிக்கப்பட்ட தலைவர்

மதில்களும் மறுபடியும் கட்டப்படும்; ஆனாலும் துன்பமான காலங்களில் இப்படியாகும்.

<sup>26</sup> அந்த அறுபத்திரண்டு வாரங்களுக்குப் பின்பு மேசியா கொல்லப்படுவார்; ஆனாலும் தமக்காக அல்ல; நகரத்தையும் பரிசுத்த இடத்தையும் வரப்போகிற பிரபுவின் மக்கள் அழித்துப்போடுவார்கள்; அதின் முடிவு வெள்ளப்பெருக்கத்தைப்போல இருக்கும்; முடிவுவரை போரும் அழிவும் உண்டாக நியமிக்கப்பட்டது.

<sup>27</sup> அவர் ஒரு வாரம்வரைக்கும் அநேகருக்கு உடன்படிக்கையை உறுதிப்படுத்தி, அந்த வாரம் பாதி சென்றபோது பலியையும் காணிக்கையையும் ஒழியச்செய்வார்; அருவருப்பான இறக்கைகளோடே பாழாக்குகிறவன் வந்து இறங்குவான், நிர்ணயிக்கப்பட்டிருக்கிற அழிவு பாழாக்குகிறவன்மேல் தீரும்வரை ஊற்றும் என்றான்.

## அத்தியாயம் 10

மனிதனைக்குறித்த தரிசனம்

<sup>1</sup> பெர்சியாவின் ராஜாவாகிய கோரேஸ் ஆட்சிசெய்த மூன்றாம் வருடத்திலே பெல்தெஷாத்சார் என்று பெயரிடப்பட்ட தானியேலுக்கு ஒரு காரியம் வெளிப்படுத்தப்பட்டது; அந்தக் காரியம் சத்தியமும் மாபெரும் போருக்குரியதுமாக



இருக்கிறது; அந்தக் காரியத்தை அவன் கவனித்து, தரிசனத்தின் அர்த்தத்தை அறிந்துகொண்டான்.

<sup>2</sup> அந்த நாட்களில் தானியேலாகிய நான் மூன்று வாரம்முழுவதும் துக்கித்துக்கொண்டிருந்தேன்.

<sup>3</sup> அந்த மூன்று வாரங்களாகிய நாட்கள் நிறைவேறும்வரை சுவையான உணவை நான் சாப்பிடவுமில்லை, இறைச்சியும் திராட்சைரசமும் என் வாய்க்குள் போகவுமில்லை, நான் நறுமணத்தைலம் பூசிக்கொள்ளவுமில்லை.

<sup>4</sup> முதலாம் மாதம் இருபத்துநான்காம் தேதியிலே நான் இதெக்கேல் என்னும் பெரிய ஆற்றங்கரையில் இருந்து,

<sup>5</sup> என் கண்களை ஏறெடுக்கும்போது, சணல்உடை அணிந்து, தமது இடுப்பில் ஊப்பாசின் தங்கக்கச்சையைக் கட்டிக்கொண்டிருக்கிற ஒரு மனிதனைக் கண்டேன்.

<sup>6</sup> அவருடைய உடல் படிகப்பச்சையைப்போலவும், அவருடைய முகம் மின்னலின் பிரகாசத்தைப்போலவும், அவருடைய கண்கள் எரிகிற தீபங்களைப்போலவும், அவருடைய புயங்களும் அவருடைய கால்களும் துலக்கப்பட்ட வெண்கல நிறத்தைப்போலவும், அவருடைய வார்த்தைகளின் சத்தம் மக்கள் கூட்டத்தின் ஆரவாரத்தைப்போலவும் இருந்தது.

7 தானியேலாகிய நான் மாத்திரம் அந்தத் தரிசனத்தைக் கண்டேன்; என்னோடே இருந்த மனிதர்களோ அந்தத் தரிசனத்தைக் காணவில்லை; அவர்கள் மிகவும் நடுநடுங்கி, ஓடி ஒளிந்துகொண்டார்கள்.

8 நான் தனித்துவிடப்பட்டு அந்தப் பெரிய தரிசனத்தைக் கண்டேன்; என் பெலனெல்லாம் போயிற்று; என் உருவம் மாறி வாடிப்போனது; திடனற்றுப்போனேன்.

9 அவருடைய வார்த்தைகளின் சத்தத்தைக் கேட்டேன்; அவருடைய வார்த்தைகளின் சத்தத்தை நான் கேட்கும்போது, நான் முகம்வெளிறி, தூங்குகிறவனைப்போலத் தரையிலே முகங்குப்புற விழுந்து கிடந்தேன்.

10 இதோ, ஒரு கை என்னைத் தொட்டு, என் முழங்கால்களும் என் உள்ளங்கைகளும் தரையை ஊன்றியிருக்கும்படி என்னைத் தூக்கிவைத்தது.

11 அவன் என்னை நோக்கி: பிரியமான மனிதனாகிய தானியேலே, நான் இப்போது உன்னிடத்திற்கு அனுப்பப்பட்டு வந்தேன்; ஆதலால், நான் உனக்குச் சொல்லும் வார்த்தைகளின்மேல் நீ கவனமாயிருந்து, கால் ஊன்றி நில் என்றான்; இந்த வார்த்தையை அவன் என்னிடத்தில் சொல்லும்போது நடுக்கத்தோடே எழுந்து நின்றேன்.

12 அப்பொழுது அவன் என்னை நோக்கி: தானியேலே, பயப்படாதே; நீ

அறிவை அடைகிறதற்கும், உன்னை உன்னுடைய தேவனுக்கு முன்பாகச் சிறுமைப்படுத்துகிறதற்கும், உன் மனதைச் செலுத்தின முதல்நாள் துவங்கி உன் வார்த்தைகள் கேட்கப்பட்டது; உன் வார்த்தைகளினிமித்தம் நான் வந்தேன்.

13 பெர்சியா ராஜ்ஜியத்தின் அதிபதி இருபத்தொரு நாட்கள்வரை என்னோடு எதிர்த்து நின்றான்; ஆனாலும் பிரதான அதிபதிகளில் ஒருவனாகிய \*மிகாவேல் எனக்கு உதவியாக வந்தான்; ஆதலால் நான் அங்கே பெர்சியாவின் ராஜாக்களிடத்தில் தங்கியிருந்தேன்.

14 இப்போதும் கடைசி நாட்களில் உன் மக்களுக்குச் சம்பவிப்பதை உனக்குத் தெரிவிக்கும்படிக்கு வந்தேன்; இந்தத் தரிசனம் நிறைவேற இன்னும் நாட்கள் செல்லும் என்றான்.

15 அவன் இந்த வார்த்தைகளை என்னோடே சொல்லும்போது, நான் தலைகவிழ்ந்து, தரையை நோக்கி, பேச்சற்றுப்போனேன்.

16 அப்பொழுது மனிதனின் சாயலாகிய ஒருவன் என் உதடுகளைத் தொட்டான்; உடனே நான் என் வாயைத் திறந்து பேசி, எனக்கு எதிரே நின்றவனை நோக்கி: ஐயா, தரிசனத்தினால் என் மூட்டுகள் புரண்டன, பெலனற்றுப்போனேன்.

---

\* **அத்தியாயம் 10:13** தேவ தூதர்களின் ஒரு முக்கிய தலைவன்

17 ஆகையால் என் ஐயாவுடைய அடியேன்  
என் ஐயாவோடே எப்படிப் பேசமுடியும்?  
இனி என்னில் பெலனில்லை, என்னில்  
மூச்சுமில்லை என்றேன்.

18 அப்பொழுது மனிதசாயலான ஒருவன்  
திரும்ப என்னைத் தொட்டு, என்னைப்  
பெலப்படுத்தி,

19 பிரியமானவனே, பயப்படாதே;  
உனக்குச் சமாதானமுண்டாவதாக,  
திடன்கொள், திடன்கொள் என்றான்;  
இப்படி அவன் என்னோடே பேசும்போது  
நான் திடன்கொண்டு அவனை நோக்கி:  
என் ஆண்டவன் பேசுவாராக; என்னைத்  
திடப்படுத்தினீரே என்றேன்.

20 அப்பொழுது அவன்: நான்  
உன்னிடத்திற்கு வந்த காரணம்  
என்னவென்று உனக்குத் தெரியுமா?  
இப்போது நான் பெர்சியாவின் பிரபுவோடே  
போரிடத் திரும்பிப்போகிறேன்; நான்  
போனபின்பு, கிரேக்கு தேசத்தின் அதிபதி  
வருவான்.

21 சத்திய எழுத்திலே கண்டிருக்கிறதை  
நான் உனக்குத் தெரிவிப்பேன்; உங்கள்  
அதிபதியாகிய †மிகாவேலைத் தவிர  
என்னோடே கூட அவர்களுக்கு விரோதமாகப்  
பலங்கொள்ளுகிற வேறொருவரும் இல்லை.

† **அத்தியாயம் 10:21** இஸ்ரவேலை காக்கும் தேவதூதன்

## அத்தியாயம் 11

தெற்கு மற்றும் வடக்கு ராஜாக்கள்

<sup>1</sup> மேதியனாகிய தரியு ஆட்சிசெய்த முதலாம் வருடத்திலே நான் அவனைத் திடப்படுத்தவும் பலப்படுத்தவும் அவனுக்குத் துணை நின்றேன்.

<sup>2</sup> இப்போது நான் உண்மையான செய்தியை உனக்கு அறிவிப்பேன்; இதோ, இன்னும் மூன்று ராஜாக்கள் பெர்சியாவில் எழும்புவார்கள்; அதற்குப்பின்பு நான்காம் ராஜாவாயிருப்பவன் எல்லோரிலும் மிக செல்வச்செழிப்புள்ளவனாகி, அதனால் அவன் பலங்கொண்டு, கிரேக்கு ராஜ்ஜியத்திற்கு விரோதமாக எல்லோரையும் எழுப்பிவிடுவான்.

<sup>3</sup> ஆனாலும் பராக்கிரமமுள்ள ஒரு ராஜா எழும்பி, வல்லமையோடு ஆட்சிசெய்து, தனக்கு விருப்பமானபடி செய்வான்.

<sup>4</sup> அவன் எழும்பினபின்பு, அவனுடைய ராஜ்ஜியம் உடைந்துபோய், வானத்தின் நான்கு திசைகளிலும் பகுக்கப்படும்; ஆனாலும் அது அவனுடைய சந்ததியாருக்கு அல்ல, அவன் செய்த ஆளுகையின்படியும் அல்ல; அவனுடைய ராஜ்ஜியம் பிடுங்கப்பட்டு, அவனுடையவர்களல்லாத மற்றவர்களிடமாகக் கொடுக்கப்படும்.

<sup>5</sup> தெற்கு திசை ராஜா\* பலவானாயிருப்பான்;

\* **அத்தியாயம் 11:5** எகிப்தின் ராஜா

ஆனாலும் அவனுடைய பிரபுக்களில்  
ஒருவன் அவனைவிட பலவானாகி  
ஆட்சிசெய்வான்; இவனுடைய ஆளுகை  
பலத்த ஆளுகையாயிருக்கும்.

6 அவர்கள் சில வருடங்களுக்குப் பின்பு,  
ஒருவரோடொருவர் சம்பந்தம்செய்யும்படிக்குத்  
தெற்கு திசை ராஜாவின் மகள்  
வடக்குதிசை ராஜாவினிடத்தில்<sup>†</sup> வருவாள்;  
ஆனாலும் அவளுக்குப் புயபலம்  
இல்லாமற்போகும்; அவனும் அவனுடைய  
புயமும் நிலைநிற்பதில்லை; அவளும்  
அவளை அழைத்துவந்தவர்களும்,  
அவளைப் பெற்றவனும், அவளை  
அக்காலங்களில் பலப்படுத்தினவனும்  
ஒப்புக்கொடுக்கப்படுவார்கள்.

7 ஆனாலும் அவளுடைய வேர்களின்  
கிளையாகிய ஒருவன் தன் இடத்தில் எழும்பி,  
இராணுவத்தோடே வந்து, வடக்குதிசை  
ராஜாவின் பாதுகாப்பிற்குள் நுழைந்து,  
அவர்களை விரோதித்து,

8 அவர்களுடைய அதிபதிகளையும்,  
அவர்களுடைய விலையேறப்பெற்ற  
வெள்ளியும் பொன்னுமாகிய  
பாத்திரங்களையும், அவர்களுடைய  
தெய்வங்களையுங்கூட எகிப்திற்குக்  
கொண்டுபோய், சில வருடங்கள்வரை  
வடக்குதிசை ராஜாவைப்பார்க்கிலும்

<sup>†</sup> அத்தியாயம் 11:6 சீரியாவின் ராஜா

நிலையாக நிற்பான்.

9 தெற்கு திசை ராஜா அவன் ராஜ்ஜியத்திற்கு விரோதமாக வந்து, தன் தேசத்திற்குத் திரும்பிப்போவான்.

10 ஆனாலும் அவனுடைய மகன்கள் போரிட முயற்சித்து, திரளான படைகளைக் கூட்டுவார்கள்; இவர்களில் ஒருவன் நிச்சயமாக வந்து, வெள்ளம்போலக் கடந்து, திரும்பவும் தன்னுடைய பாதுகாப்பு வரை போரிட்டு சேருவான்.

11 அப்பொழுது தெற்கு திசை ராஜா கடுங்கோபங்கொண்டு புறப்பட்டுப்போய், வடக்குதிசை ராஜாவோடே போரிடுவான்; இவன் பெரிய படையை ஏகமாக நிறுத்துவான்; ஆனாலும் இந்தப் படை அவனுடைய கையில் ஒப்புக்கொடுக்கப்படும்.

12 அவன் இந்தப் படையை நீக்கினபின்பு, அவனுடைய இருதயம் கர்வங்கொள்ளும்; அவன் அநேகமாயிரம்பேரை கொல்வான்; ஆனாலும் பலங்கொள்ளமாட்டான்.

13 சில வருடங்கள் சென்றபின்பு வடக்குதிசை ராஜா திரும்ப முந்தின படையிலும் பெரிதான படையைச் சேர்த்து, மகா பெரிய படையோடும் திரளான செல்வத்தோடும் நிச்சயமாக வருவான்.

14 அக்காலங்களில் தெற்கு திசை ராஜாவிற்கு விரோதமாக அநேகர் எழும்புவார்கள்; அப்பொழுது உன்

மக்களிலுள்ள<sup>‡</sup> கலகக்காரர்கள் தரிசனத்தை நிறைவேற்றத் தங்களை உயர்த்துவார்கள்.

15 வடக்குதிசை ராஜா வந்து, கோட்டைமதில்களைக் கட்டி, பாதுகாப்பான நகரங்களைப் பிடிப்பான்; தெற்கு திசை ராஜாவின் புயபலங்களும் அவன் தெரிந்துகொண்ட மக்களும் நிலைநிற்காமல்போகும்; எதிர்க்கிறதற்குப் பெலன் இருக்காது.

16 ஆகையால் அவனுக்கு விரோதமாக வருகிறவன் தன் விருப்பப்படிச் செய்வான்; அவனுக்கு முன்பாக நிலைநிற்பவன் ஒருவனும் இல்லை; அவன் அழகான தேசத்தில் தங்குவான்; எல்லாம் அவன் கைவசமாகும்.

17 தன் ராஜ்ஜியத்தின் முழுவல்லமையோடு தானும் தன்னோடேசுட படைவீரர்களும் வர, இவன் தன் முகத்தைத் திருப்புவான்; இப்படிச் செய்து கெடுதல் ஏற்படும்படி அவனுக்கு ஒரு கன்னிப்பெண்ணைக் கொடுப்பான், ஆனாலும் அவளாலே பலப்படமாட்டான்; அவள் அவன் சார்பில் நிற்கமாட்டாள்.

18 பின்பு இவன் தன் முகத்தைத் மத்திய தரைக் கடல் தீவுகளுக்கு நேராகத் திருப்பி, அநேக தீவுகளைப் பிடிப்பான்; ஆனாலும் ஒரு சேனாதிபதி இவன் செய்கிற நிந்தையை ஒழியச்செய்வதுமல்லாமல், இவன் செய்த

<sup>‡</sup> **அத்தியாயம் 11:14** தானியேலின் சொந்த ஜனங்கள்



நிந்தையினிமித்தம் இவனுக்குச் சரிக்குச் சரிக்கட்டுவான்.

19 ஆகையால் தன் முகத்தைத் தன் தேசத்தின் கோட்டைகளுக்கு நேராகத் திருப்புவான்; அங்கே இடறிவிழுந்து காணப்படாமற்போவான்.

20 செழிப்பான ராஜ்ஜியத்தில் வரிவசூலிப்பவனைத் திரியச்செய்கிற ஒருவன் தன் இடத்தில் எழும்புவான்; ஆகிலும் சில நாட்களுக்குள் கோபமில்லாமலும் சண்டையில்லாமலும் நாசமடைவான்.

21 அவன் இடத்தில், அவமதிக்கப்பட்டவன் ஒருவன் எழும்புவான்; இவனுக்கு ராஜ்ஜியபாரத்தின் மேன்மையைக் கொடுக்காதிருப்பார்கள்; ஆனாலும் இவன் சமாதானமாக நுழைந்து, ஆசைவார்த்தை பேசி, ராஜ்ஜியத்தைப் பிடித்துக்கொள்வான்.

22 வேகமாக வருகிற படைகள் இவனாலே வேகமாக முறிக்கப்படும்; உடன்படிக்கையின் தலைவனும்<sup>§</sup> முறிக்கப்படுவான்.

23 ஏனென்றால் அவனோடே சம்பந்தம்செய்த நாட்கள்முதல் அவன் தந்திரமாக நடந்து, கொஞ்சம் மக்களோடே புறப்பட்டுவந்து பெலங்கொள்வான்.

24 தேசம் சுகவாழ்வோடும் சம்பூரணத்தோடும் இருக்கும்போது, அவன் உட்பிரவேசித்து, தன் முன்னோர்களும்

§ அத்தியாயம் 11:22 யூதர்களின் பிராதான ஆசாரியன்.

தன் முன்னோர்களின் முன்னோர்களும் செய்யாததைச் செய்வான், கொள்ளையிட்டுச் சூறையாடி, பொருளை அவர்களுக்கு இறைத்துப் பங்கிட்டு, கோட்டைகளுக்கு விரோதமாகத் தனக்குள் சூழ்ச்சிகளை யோசிப்பான்; சிலகாலம்வரை இப்படியிருக்கும்.

<sup>25</sup> பின்னும் தெற்கு திசை ராஜாவிற்கு விரோதமாகப் பெரிய படையோடே போர்செய்யத் தன் வல்லமையையும் தன் பெலத்தையும் எழுப்புவான்; அப்பொழுது தெற்கு திசை ராஜா மிகவும் பலத்த பெரிய இராணுவத்தோடே போய் போரிடுவான்; ஆனாலும் அவர்கள் அவனுக்கு விரோதமாகத் தீய ஆலோசனை செய்திருந்தபடியால், அவன் நிற்கமாட்டான்.

<sup>26</sup> அவனுடைய உணவுகளைச் சாப்பிடுகிறவர்கள் அவனை நாசப்படுத்துவார்கள்; ஆகையால் அவனுடைய இராணுவம் வேகமாக வரும்; அநேகர் கொலைசெய்யப்பட்டு விழுவார்கள்.

<sup>27</sup> இந்த இரண்டு ராஜாக்களின் இருதயமும் தீமை செய்ய நினைக்கும்; ஒரே பந்தியிலிருந்து பொய்பேசுவார்கள்; ஆனாலும் அது வாய்ப்பதில்லை; குறித்தகாலத்திற்கு முடிவு இன்னும் நிறுத்திவைக்கப்பட்டிருக்கும்.

<sup>28</sup> அவன் திரளான செல்வத்தோடு தன் தேசத்திற்குத் திரும்பி, தன் இருதயத்தைப்

பரிசுத்த உடன்படிக்கைக்கு விரோதமாக வைத்து, அதற்கானதைச் செய்து, தன் தேசத்திற்குத் திரும்பிப்போவான்.

29 குறித்தகாலத்திலே திரும்பவும் தென்தேசத்திற்கு வருவான்; ஆனாலும் அவனுடைய பின்நடத்தை முன்நடத்தையைப்போல் இருக்காது.

30 அவனுக்கு விரோதமாகக் கித்தீமின் கப்பல்கள் வரும்; அதினால் அவன் மனவேதனையடைந்து, திரும்பிப்போய், பரிசுத்த உடன்படிக்கைக்கு விரோதமாகக் கோபம்கொண்டு, அதற்கானதைச் செய்து, பரிசுத்த உடன்படிக்கையைத் தள்ளினவர்களை அநுசரிப்பான்.

31 ஆனாலும் அவனிடத்திலிருந்து புறப்பட்ட படைகள் எழும்பி, பாதுகாப்பான பரிசுத்த ஸ்தலத்தைப் பரிசுத்தக்குலைச்சலாக்கி, அனுதினபலியை நீக்கி, பாழாக்கும் அருவருப்பை அங்கே வைப்பார்கள்.

32 உடன்படிக்கைக்குத் துரோகிகளாக இருக்கிறவர்களை முகதாட்சணியம்செய்து வஞ்சக மார்க்கத்தாராக்குவான்; தங்கள் தேவனை அறிந்திருக்கிற மக்கள் திடன்கொண்டு, அதற்கேற்றபடி செய்வார்கள்.

33 மக்களில் அறிவாளிகள் அநேகருக்கு அறிவை உணர்த்துவார்கள்; அநேகநாட்கள்வரை பட்டயத்தினாலும் அக்கினியினாலும் சிறையிருப்பினாலும்

கொள்ளையினாலும் விழுவார்கள்.

<sup>34</sup> இப்படி அவர்கள் விழும்போது கொஞ்சம் ஒத்தாசையால் உதவிபெறுவார்கள்; அப்பொழுது அநேகர் முகதாட்சணியம்செய்து அவர்களை ஒட்டிக்கொள்வார்கள்.

<sup>35</sup> அறிவாளிகளைப் புடமிடுகிறதற்கும், சுத்திகரிக்கிறதற்கும், வெண்மையாக்குகிறதற்கும் அவர்களில் சிலர் விழுவார்கள்; முடிவுகாலம்வரை இப்படியிருக்கும்; குறித்தகாலம் வர இன்னும் நாட்கள் செல்லும்.

தன்னைத்தான் உயர்த்தின ராஜா

<sup>36</sup> ராஜா தனக்கு விருப்பமானபடி செய்து, தன்னை உயர்த்தி, எந்த தேவனிலும் தன்னைப் பெரியவனாக்கி, தேவாதிதேவனுக்கு விரோதமாக ஆச்சரியமான காரியங்களைப் பேசுவான்; கோபம் தீரும்வரை அவனுக்குக் கைகூடிவரும்; தீர்மானிக்கப்பட்டது நடந்தேறும்.

<sup>37</sup> அவன் தன் முன்னோர்களின் தெய்வங்களை மதிக்காமலும், பெண்களின் சிநேகத்தையும், எந்த தேவனையும் மதிக்காமலும், எல்லாவற்றிற்கும் தன்னைப் பெரியவனாக்கி,

<sup>38</sup> பாதுகாப்புகளின் தேவனைத் தன் இடத்திலே கனப்படுத்தி, தன் முற்பிதாக்கள் அறியாத ஒரு தேவனைப் பொன்னினாலும், வெள்ளியினாலும், இரத்தினங்களினாலும்,

விலையுயர்ந்த பொருட்களினாலும்  
கனப்படுத்துவான்.

<sup>39</sup> அவன் பாதுகாப்பான கோட்டைகளுக்காகவும்,  
அந்நிய தெய்வங்களுக்காகவும் செய்வது  
என்னவென்றால், \*அவைகளை  
மதிக்கிறவர்களை மிகவும் கனப்படுத்தி,  
அவர்கள் அநேகரை ஆளும்படிச் செய்து,  
அவர்களுக்கு தேசத்தைக் பணத்திற்காகப்  
பங்கிடுவான்.

<sup>40</sup> முடிவு காலத்திலோ வென்றால்,  
தெற்குதிசை ராஜா அவனுக்கு எதிர்த்து  
நிற்பான்; வடக்குதிசை ராஜாவும்  
இரதங்களோடும் குதிரைவீரர்களோடும்  
திரளான கப்பல்களோடும் சூறைக்காற்றுபோல்  
அவனுக்கு விரோதமாக வருவான்; அவன்  
தேசங்களுக்குள் நுழைந்து, அவைகளை  
நெடுகக் கடந்து போவான்.

<sup>41</sup> அவன் அழகான தேசத்திலும்  
வருவான்; அப்பொழுது அநேக தேசங்கள்  
கவிழ்க்கப்படும்; ஆனாலும் ஏதோமும்,  
மோவாபும், அம்மோன் மக்களில்  
முக்கியமானவர்களும் அவன் கைக்குத்  
தப்பிப்போவார்கள்.

<sup>42</sup> அவன் தேசங்களின்மேல் தன் கையை  
நீட்டுவான்; எகிப்துதேசம் தப்புவதில்லை.

<sup>43</sup> எகிப்தினுடைய பொன்னும்

\* **அத்தியாயம் 11:39** தன் கோட்டையை, அரண்மனையைக்  
காக்க அந்நிய தேவர்களை வணங்கும் ஜனங்களுடைய  
உதவியை நாடுவான்

வெள்ளியுமான செல்வங்களையும்  
விலையுயர்ந்த எல்லா பொருட்களையும்  
ஆண்டுகொள்ளுவான்; லிபியர்களும்  
எத்தியோப்பியர்களும் அவனுக்குப்  
பின்செல்லுவார்கள்.

44 ஆனாலும் கிழக்கிலும் வடக்கிலும்  
இருந்துவரும் செய்திகள் அவனைக்  
கலங்கச்செய்யும்; அப்பொழுது அவன்  
அநேகரை கொடூரமாக அழிக்க மகா  
உக்கிரத்தோடே புறப்பட்டுப்போய்,

45 மத்திய தரைக் கடல் சமுத்திரங்களுக்கு,  
இடையிலுள்ள அழகான பரிசுத்த மலையின்  
அருகில் தன் அரண்மனையாகிய  
கூடாரங்களைப் போடுவான்; ஆனாலும்  
அவனுக்கு ஒத்தாசைசெய்பவர் இல்லாமல்,  
அவன் முடிவடைவான்.

## அத்தியாயம் 12

### இறுதிக்காலங்கள்

1 உன் மக்களின் பாதுகாப்பிற்காக  
நிற்கிற பெரிய அதிபதியாகிய மிகாவேல்  
அக்காலத்திலே எழும்புவான். எந்தவொரு  
தேசத்தார்களும் தோன்றினதுமுதல்  
அக்காலம்வரை உண்டாயிராத  
ஆபத்துக்காலம் வரும்; அக்காலத்திலே  
புத்தகத்தில் எழுதியிருக்கிறவர்களாகக்  
காணப்படுகிற உன் மக்கள் அனைவரும்  
விடுவிக்கப்படுவார்கள்.

2 பூமியின் தூளிலே இறந்தவர்களாகிய அநேகரில் சிலர் நித்தியஜீவனுக்கும், சிலர் நித்திய நிந்தைக்கும் இகழ்ச்சிக்கும் விழித்து எழுந்திருப்பார்கள்.

3 ஞானவான்கள் ஆகாயமண்டலத்தின் ஒளியைப்போலவும், அநேகரை நீதிக்குட்படுத்துகிறவர்கள் நட்சத்திரங்களைப்போலவும் என்றென்றைக்குமுள்ள சதாகாலங்களிலும் பிரகாசிப்பார்கள்.

4 தானியேலாகிய நீயோவென்றால், முடிவுகாலம்வரை இந்த வார்த்தைகளைப் புதைபொருளாக மறைத்துவைத்து, இந்தப் புத்தகத்தை முத்திரைபோடு; அப்பொழுது அநேகர் இங்கும் அங்கும் ஓடி ஆராய்வார்கள், அறிவும் பெருகிப்போகும் என்றான்.

5 அப்பொழுது, தானியேலாகிய நான் நிற்கிற ஆற்றுக்கு இக்கரையில் ஒருவனும் ஆற்றுக்கு மறுகரையில் ஒருவனுமாக இரண்டுபேர் நிற்கக்கண்டேன்.

6 சணல்உடை அணிந்தவரும், ஆற்றின் தண்ணீர்களின்மேல் நிற்கிறவரை ஒருவன் நோக்கி: இந்த ஆச்சரியமானவைகளின் முடிவுவர எவ்வளவுகாலம் ஆகும் என்று கேட்டான்.

7 அப்பொழுது சணல்உடை அணிந்தவரும் ஆற்றின் தண்ணீர்களின்மேல் நிற்கிறவருமாகிய மனிதன் தம்முடைய வலதுகரத்தையும் தம்முடைய இடதுகரத்தையும் வானத்திற்கு நேராக

ஏறெடுத்து, ஒரு காலமும், காலங்களும்,  
அரைக்காலமும்\* ஆகும் என்றும்;  
பரிசுத்த மக்களின் வல்லமையைச்  
சிதறடித்தல், முடிவு பெறும்போதே  
இவைகளெல்லாம் நிறைவேறித்  
தீருமென்றும் என்றென்றைக்கும்  
ஜீவித்திருக்கிறவர்பேரில் ஆணையிடக்கேட்டேன்.

<sup>8</sup> நான் அதைக் கேட்டும், அதின்  
அர்த்தத்தை அறியவில்லை; ஆகையால்:  
என் ஆண்டவனே, இவைகளின் முடிவு  
எப்படியிருக்கும் என்று கேட்டேன்.

<sup>9</sup> அதற்கு அவன்: தானியேலே, போகலாம்;  
இந்த வார்த்தைகள் முடிவுகாலம்வரை  
புதைபொருளாக வைக்கப்பட்டும்  
முத்திரிக்கப்பட்டும் இருக்கும்.

<sup>10</sup> அநேகர் சுத்தமும் வெண்மையுமாக்கப்பட்டு,  
புடமிடப்பட்டவர்களாக விளங்குவார்கள்;  
துன்மார்க்கர்களோ துன்மார்க்கமாக  
நடப்பார்கள்; துன்மார்க்கரில் ஒருவனும்  
உணரமாட்டான், ஞானவான்களோ  
உணர்ந்துகொள்வார்கள்.

<sup>11</sup> அனுதினபலி நீக்கப்பட்டு, பாழாக்கும்  
அருவருப்பு நிலைநிறுத்தப்படும் காலம்முதல்  
ஆயிரத்து இருநூற்றுத் தொண்ணூறு  
நாட்கள் ஆகும்.

<sup>12</sup> ஆயிரத்து முந்நூற்று முப்பத்தைந்து  
நாட்கள்வரை காத்திருந்து சேருகிறவன்

\* **அத்தியாயம் 12:7** மூன்றரை வருடங்கள்



பாக்கியுவான்.  
<sup>13</sup> நீயோவென்றால் முடிவுவரும்வரை  
போயிரு; நீ இளைப்பாறிக்கொண்டிருந்து,  
நாட்களின் முடிவிலே உனக்குரிய  
பங்கைப்பெற எழுந்திருப்பாய் என்றான்.

**இண்டியன் ரிவைஸ்டு வெர்ஸன் (IRV) -  
தமிழ்  
The Indian Revised Version Holy Bible in the Tamil  
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

---

PDF generated using Haiola and XeLaTeX on 18 Apr 2025 from source files dated 19 Apr 2023

3a0fb119-8b83-5122-8f97-ecde66939145